

भारत सरकार  
GOVERNMENT OF INDIA  
राष्ट्रीय पुस्तकालय, कलकत्ता ।  
NATIONAL LIBRARY, CALCUTTA.

वर्ग संख्या

Class No.

पुस्तक संख्या

Book No.

H  
891.4318  
V 251 KP

रा० पु०/N. L. 38.

H7/Dte/NL/Cal/79—2,50,000—1-3-82—GIPG.

**कहीं नहीं वहीं**

# कहीं नहीं वहीं

अशोक वाजपेयी की नयी कविताएँ

1989-1990



राजकमल प्रकाशन

नयी दिल्ली पटना

मूल्य : ₹ 60 00

© अशोक वाजपेयी

प्रथम संस्करण : 1990

प्रकाशक : राजकमल प्रकाशन प्रा लि ,

1-बी, नेताजी सुभाष मार्ग,

नई दिल्ली-110 002

लेजर टाइपसेटिंग : मजु कपोजर्स,

ई-71, मिटो रोड, नई दिल्ली-110 002

मुद्रक : नाजिया प्रिंटर्स,

लालकुर्मी, दिल्ली-110 006

आवरणचित्र : हरचदन सिंह भट्टी

KAHIN NAHIN VAHIN

Poems by Ashok Vajpeyi

ISBN : 81-7178-184-5

रश्मि के ही लिए

## शब्दों से ही

हम बहुत देर खोजते रहे। हमें पता नहीं था कि क्या। कभी कुछ वाक्य, कभी जीवन का अर्थ। कभी नियति का आशय। कभी किसी सम्बन्धी की आभा। कभी राहत और उम्मीद। कभी कुछ भी नहीं।

रास्ते कई थे कुछ जो पहले के थे और कुछ जो हमारे सामने देखते-देखते औरों ने बनाये। हमने भी झुंघर-उधर चहलकदमी की। कभी रोशनी मिली, कभी घुप्प अँधेरा कभी निरी गोधूलि।

शुरू में लगता था कि इतनी जल्दी क्या है—काफी समय है, पूरी उमर पड़ी है। अब लगता है कि समय कम हो रहा है, रोशनी धुँधला रही है। पर शब्द हैं कि अधीर और उतावले हैं जैसे कि यह पहले प्रेम का मौसम हो। शब्दों से ही हम जानते हैं शब्दों को।

जो साथ चले थे जाने कब अपनी-अपनी राह कहाँ निकल गए। जाने कहाँ-कहाँ रोशनी की तलाश में भटकने के बाद अब समझ में आ रहा है कि रोशनी कहीं और से नहीं, इन्हीं शब्दों से आ रही है।

अशोक बाजपेयी

10 दिसम्बर 1990

ग्वालियर।

## क्रम

अवसान		रास्ता	49
तुम जहाँ कहो	13	वहीं	50
वहाँ भी	14	एक खिड़की	52
एक बार जो	15	बची हुई	54
हम न होंगे	16	सिर्फ नहीं	55
अकेले क्यों ?	17	कैसे कहें	56
हम	19	बहिष्कृत	58
सब कुछ छोड़कर नहीं	20	बचा रहेगा	59
नहीं आ पायेंगे	21		
वापसी	23	शृंगार	
अन्त के बाद-1	25	हाथ-1	63
अन्त के बाद-2	27	हाथ-2	64
ओझल	29	हाथ-3	65
गोधूली में ही	30	याँ तो	66
कितना अच्छा हो	32	हो सकता है	67
शेष गाथा	34	अंगीकार	68
देवता हमें पुकारेंगे	35	वह	69
अगली बार	36	प्रणय या प्रणति	70
मृत्यु	38	वह कैसे कहेंगी	71
वही नहीं	39	सुख ने अपनी जगह बदली	72
फिर आऊँगा	40	घटक विलसित	73
इसी मटमैलेपन पर	41	कुछ नहीं हुआ	74
शरण्य	43	अलग-साथ समय	76
आवृत्ति	45	आयु का आश्चर्य	77
फिर घर	46	वही तो नहीं रहने देगा	79
पूरखों के घर	48	स्थगित नहीं होगा शब्द	81

रूपक	82	खेल	125
शेष	83	बच्चे	126
अगर हमारे साथ सूर्य हो	84	चमकतार	127
अवकाश		पुलिया पर दो आदमी	128
रात देर गये	87	दौआ बाबा	129
अगर	89	शुभग्रवा	130
उद्दण्ड समय के यहाँ	91	पुस्तक	131
देवता लौटते हैं गोधूलि में	93	घर-1	132
एक दिन	95	घर-2	133
देवता	97	देवता	134
शब्द कविप्रिया शताब्दी	100	बर्बर	135
सिर्फ इतनी उम्मीद ?	101	विजेता	136
किन्तना बजा है ?	103	हवा	137
बोझ से कतिना	105	नहीं	138
यह समय है	107	रास्ता	139
खिड़की से सब कुछ नहीं	109	उत्तरगाथा	140
शताब्दी से बेखबर बूढ़ा	110	सरहद	141
वह बूढ़ा मुगलमान	112	वापस	142
भुक्ति		अभिनय	143
प्यास	117	हार-जीत	144
रांशनी	118	अनुपस्थिति	145
दरवाजा	119	अँधेरे में	146
चिड़िया	120	जगल	147
अनादि-अनत	121	पुकार	148
पीछे-आगे	122	अचानक	149
दीवार पर शब्द	123	शुभाचल	150
सुवह	124	ब्रह्माण्ड	151



अवसान

## तुम जहाँ कहो

तुम जहाँ कहो  
वहाँ चले जायेंगे

दूसरे मकान में  
अँधेरे भविष्य में  
न कहीं पहुँचने वाली ट्रेन में

अपना बसता-बोरिया उठाकर  
रद्दी के बोझ सा  
जीवन को पीठ पर लादकर  
जहाँ कहो वहाँ चले जायेंगे

वापस इस शहर  
इस चौगान, इस आँगन में नहीं आयेंगे  
वहाँ पक्षी बनेंगे, वृक्ष बनेंगे  
फूल या शब्द बन जायेंगे  
जहाँ तुम कभी खुद नहीं आना चाहोगे  
वहाँ तुम कहो तो  
चले जायेंगे

1990

## वहाँ भी

हम वहाँ भी जायेंगे  
जहाँ हम कभी नहीं जायेंगे

अपनी आखिरी उड़ान भरने से पहले,  
नीम की डाली पर बैठी छिड़िया के पास,  
आकाशगंगा में आवागमन करते किसी नक्षत्र के साथ,  
अज्ञात बोली में उचारे गये मंत्र की छाया में  
हम जायेंगे  
स्वयं नहीं  
तो इन्हीं शब्दों से—

हमें दुखी करेगा किसी प्राचीन विलाप का भटक रहा अंश,  
हम आराधना करेंगे  
मंदिर से निकाले गये  
किसी अज्ञातकुलशील देवता की—

हम धक्कर बैठ जायेंगे  
दूसरों के लिए की गयी  
शुभकामनाओं और मनौतियों की छाँह में—

हम बिखर जायेंगे  
पंखों की तरह  
पंखुरियों की तरह  
पत्तियों और शब्दों की तरह—

हम वहाँ भी जायेंगे  
जहाँ हम कभी नहीं जायेंगे ।

1990

## एक बार जो

एक बार जो ढल जायेंगे  
शायद ही फिर खिल पायेंगे ।

फूल शब्द या प्रेम  
पंख स्वप्न या याद  
जीवन से जब छूट गये तो  
फिर न वापस आयेंगे ।

अभी बचाने या सहेजने का अवसर है  
अभी बैठकर साथ  
गीत गाने का क्षण है ।

अभी मृत्यु से दौंव लगाकर  
समय जीत जाने का क्षण है ।

कुम्हलाने के बाद  
छुलस कर ढह जाने के बाद  
फिर बैठ पछतायेंगे ।

एक बार जो ढल जायेंगे  
शायद ही फिर खिल पायेंगे

1990

## हम न होंगे

हम न होंगे—

जीवन और उसका अनन्त स्पन्दन,  
कड़ी धूप में घास की हरीतिमा,  
प्रेम और मंदिरों का पुरातन स्थापत्य,  
अक्षर, भाषा और सुन्दर कविताएँ,  
इत्यादि, लेकिन, फिर भी सब होंगे—  
किल्कारी, उदासी और गान सब—  
बस हम न होंगे।

शायद कभी किसी सपने की दरार में,  
किसी भी क्षण भर की याद में,  
किसी शब्द की अनसुनी अन्तर्ध्वनि में—  
हमारे होने की हलकी सी छाप बची होगी  
बस हम न होंगे।

देवता होंगे, दुष्ट होंगे,  
जंगलों को छोड़कर बस्तियों में  
मठ बनाते सन्त होंगे,  
दुबकी हुई पवित्रता होगी,  
रोब जमाते पाप होंगे,  
फटे-चिथड़े भरे-पूरे लोग होंगे,  
बस हम न होंगे।

संसार के कोई सुख-दुख कम न होंगे  
बस हम न होंगे।

1990

## अकेले क्यों

हम उस यात्रा में  
अकेले क्यों रह जायेंगे ?

साथ क्यों नहीं आयेगा हमारा बचपन,  
उसकी आकाश-चढ़ती पतंगें  
और लकड़ी के छोटे से टुकड़े को  
हथियार बनाकर दिग्विजय करने का उद्यम—  
मिले उपहारों और घुरायी चीजों का अटाला ?

क्यों पीछे रह जायेगा युवा होने का अद्भुत आश्चर्य,  
देह का प्रज्ज्वलित आकाश,  
कुछ भी कर सकने का शब्दों पर भरोसा,  
अमरता का छद्म,  
और अनन्त का पड़ोसी होने का आश्वासन ?

कहाँ रह जायेगा पकी इच्छाओं का धीरज  
सपने और सच के बीच बना  
बेदरोदीवार का घर  
और अगम्य में अपने ही पैरों की छाप से बनायी पगड़ण्डियाँ ?

जीवन भर के साथ-संग के बाद  
हम अकेले क्यों रह जायेंगे उस यात्रा में ?

जो साथ थे वे किन्स यात्रा पर  
किन्स ओर जायेंगे ?

वे नहीं आयेंगे हमारे साथ  
तो क्या हम उनके साथ  
जा पायेंगे ?

**1990**

हम

हम उस मंदिर में जायेंगे  
जो किसी ने नहीं बनाया  
शताब्दियों पहले

हम प्रणाम करेंगे उस देवता को  
जो थोड़ी देर पहले  
हमारे साथ चाय की दूकान पर  
अखबार पलट रहा था

हम जंगल के सुनसान को भंग किये बिना  
झरने के पास बैठकर  
सुनेंगे पक्षियों-पल्लवों-पुष्पों की प्रार्थनाएँ

फिर हम धीरे-धीरे  
आकाशमार्ग से वापस लौट जायेंगे  
कि किसी को याद ही न रहे  
कि हम थे, जंगल था  
मंदिर और देवता थे  
प्रणति थी—

कोई नहीं देख पायेगा  
हमारा न होना  
जैसे प्रार्थना में हृदी भीड़ से  
लोप हो गये बच्चों को  
कोई नहीं देख पाता—

1990



## सब कुछ छोड़कर नहीं

हम सब कुछ छोड़कर  
यहाँ से नहीं जायेंगे

साथ ले जायेंगे  
जीने की झंझट, घमासान और कचरा  
सुकुमार स्मृतियाँ, दुष्टताएँ  
और कभी कम न पड़नेवाले शब्दों का बोझ।

हरियाली और उजास की छबियाँ  
अप्रत्याशित अनुग्रहों का आभार  
और जो कुछ भी हुए पाप-पुण्य।

समय-असमय याद आनेवाली कविताएँ  
बचपन के फूल-पल्लियों भरे हरे सपने  
अधोड़ लालसाएँ  
भीड़ में पीछे छूट गये बच्चे का दारुण विलाप।

दूसरों की जिन्दगी में  
दाखिल हुए अपने प्रेम और चाहत के हिस्सों  
और अपने होने के अघरज को  
साथ लिये हम जायेंगे।

हम सब कुछ छोड़कर  
यहाँ से नहीं जायेंगे।

1990

## नहीं आ पायेंगे

जब एक दिन हम  
सब कुछ छोड़कर चले जायेंगे  
तो फिर बहुत दिनों तक वापस नहीं आयेंगे।

पता नहीं किन्स अँधेरे, किन्स भविष्य, किन्स जंगल में भटकेंगे,  
किन्स गुफा में बसेरा करेंगे,  
कहाँ क्या-कुछ बीन-माँग कर खायेंगे ?

पता नहीं कौन से शब्द और स्वप्न,  
कौन सी यादे और इच्छाएँ,  
कौन से कपड़े और आदतें,  
यही पीछे कूट जायेंगे—  
जाते हुए पता नहीं कौन सी शुभाशंसा  
कौन सा विदागीत हम गुनगुनायेंगे ?

फिर जब लौटेंगे  
तो पुरा-पड़ोस के लोग हमें  
पहचान नहीं पायेंगे,  
अपना घर चौबारा बिना पलक झपकाये ताकेगा,  
हम जो छोड़कर गये थे  
उसी में वापस नहीं आ पायेंगे।

हम यहाँ और वहाँ के बीच  
कुछ देर चिथड़ों की तरह फड़फड़ायेंगे—  
फिर हवा में,

गैब में  
आसमान में  
ओझल हो जायेंगे ।  
हम चले जायेंगे  
फिर वापस आयेंगे  
और नहीं आ पायेंगे ।

1990

## वापसी

जब हम वापस आयेगे  
तो पहचाने न जायेंगे—

हो सकता है हम लौटे  
पक्षी की तरह  
और तुम्हारी बगिया के किसी नीम पर बसेरा करें  
फिर जब तुम्हारे बरामदे के पंखे के ऊपर  
घोंसला बनायें  
तो तुम्हीं हमें बार-बार बरजो—

या फिर थोड़ी सी बारिश के बाद  
तुम्हारे घर के सामने छा गयी हरियाली  
की तरह वापस आये हम  
जिससे राहत और सुख मिलेगा तुम्हें  
पर तुम जान नहीं पाओगे कि  
उस हरियाली में हम छिटके हुए हैं।

हो सकता है हम आये  
फलाश के पेड़ पर नयी छाल की तरह  
जिसे फूलों की रक्तिम चकाचौंध में  
तुम लक्ष्य भी नहीं कर पाओगे।

हम रूप बदलकर आयेगे  
तुम बिना रूप बदले भी  
बदल जाओगे—

हालाँकि घर, बगिया, पक्षी-चिड़िया,  
हरियाली-फूल-पेड़, वहीं रहेंगे  
हमारी पहचान हमेशा के लिए गड़मड़ कर जायेगा  
वह अन्त  
जिसके बाद हम वापस आयेँगे  
और पहचाने न जायेँगे।

1990

## अन्त के बाद-1

अन्त के बाद  
हम चुपचाप नहीं बैठेंगे ।

फिर झगड़ेंगे,  
फिर खोजेंगे,  
फिर सीमा लाँघेंगे

क्षिति जल पावक  
गगन समीर से  
फिर कहेंगे—  
चलो  
हमको रूप दो,  
आकार दो ।

वही जो पहले था  
वही—  
जिसके बारे में  
अन्त को भ्रम है  
कि उसने सदा के लिए मिटा दिया ।

अन्त के बाद  
हम समाप्त नहीं होंगे—  
यहीं जीवन के आसपास  
मँडरायेंगे—  
यहीं खिलेंगे गन्ध बनकर,

बढ़ेंगे हवा बनकर,  
छायेंगे स्मृति बनकर ।

अन्ततः

हम अन्त को बरकाकर  
फिर यहीं आयेंगे—  
अन्त के बाद  
हम घुपचाप नहीं बैठेंगे ।

1990

## अन्त के बाद-2

अन्त के बाद  
कुछ नहीं होगा—  
न वापसी  
न रूपान्तर  
न फिर कोई आरंभ ।

अन्त के बाद  
सिर्फ अन्त होगा ।

न देह का चक्रित चन्द्रोदय,  
न आत्मा का अँधेरा विपाद,  
न प्रेम का सूर्यस्मरण ।

न थोड़े से दूध की हलकी सी चाय,  
न बटनों के आकार से  
छोटे बन गये काजों की झुँझलाहट ।

न शब्दों के पंचवृक्ष,  
न मौन की पुष्करिणी,  
न अधेड़ दुष्टताएँ होंगी  
न वनप्रान्तर में नीरव गिरते नीलपंख ।

न निष्प्रभ देवता होंगे,  
न पताकाएँ फहराते लफंगे ।

अन्त के बाद



हमारे लिए कुछ नहीं होगा—  
उन्हीं के लिए सब होगा  
जिनके लिए अन्त नहीं होगा ।

अन्त के बाद  
सिर्फ  
अन्त होगा,  
हमारे लिए ।

1990

## ओझल

फटेहाल बट्ठों की तरह  
देवता आयेंगे  
और धूरे पर फिकी बेकार चीजों की तरह  
हमारे सुख-दुख  
बीन-नबेर कर ले जायेंगे।

मुहल्ले में चक्कर लगाता ठेलेवाला लड़का  
तराजू की डण्डी मारकर  
अखबारों की रद्दी की तरह  
तौलेगा हमारे शब्द  
और कुछ तुड़े-मुड़े नोट हमें थमाकर  
उन्हें लाद ले जायेंगा।

अजनबियाँ की तरह धूरत मिलेंगे  
बाजार में अकृतज्ञ लोग—  
मँहगी चीज खरीदने के लिए  
दाम पास न होने से  
हम दूकानों से दूर खड़े ललचायेंगे।

जीवन के बियाबान  
मृत्यु के मरुस्थल में  
होने-न-होने की गोधूलि में  
गिरते-पड़ते हम  
फिर ओझल हो जायेंगे।

1990

## गोधूलि में ही

दिन होगा जनाकीर्ण  
रैनबसेरे भरे होंगे  
हमें जगह मिलेगी  
गोधूलि में ही—

बूढ़े देवता के बहीखातों में  
नहीं होगा हमारा कोई उल्लेख  
पाप-पुण्य का हिसाब-किताब रखनेवाले  
दस्तावेजों में  
हमारा नाम नहीं निकलेगा न ही कुछ लेन-देन ।

स्वर्ग के द्वार पर  
खड़े होंगे लज्जित हम,  
नरक के रौरव हाहाकार के सामने  
खड़े होंगे पराजित हम ।

बचे रह गये जीवट की लौ में  
हम खोजेंगे  
गली-चौबारों में  
अपने लापता पुरखे  
और खाली हाथ भटकते रहेंगे ।

किसी दैवी गवाक्ष से  
देखेंगे पृथ्वी को,  
उस पर अपना छोटा सा घर

पलघान नहीं पायेंगे ।

चाहत में हमेशा की तरह अकेले

हिम्मत में अकेले

गोधूली में

अकेले

1990

## कितना अच्छा हों

कितना अच्छा हो  
अगर पहले से मालूम न पड़े—  
जैसे अकस्मात् गिरता है  
पलाश के वृक्ष से तोते की चोंच में अधखाया फल,  
जैसे खुले दरवाजे पर  
भी बड़ी सुबह देता है  
कोई अदृश्य एक हल्की सी दस्तक,  
जैसे विलीन हो जाता है  
नीले अनन्त में  
कोई पक्षी  
बिना जाने कि यह अन्तिम उड़ान है।

कितना अच्छा हो  
कि जैसे किसी प्राचीन पद्य से  
एक अप्रचलित शब्द एक दिन  
अकस्मात् हो जाये लोप—  
कन्धे पर लगी पाथेय की गठरी से  
अनजाने सारते पर गिर जाये  
कुछ अन्न।

जैसे प्रार्थना में,  
प्रेम में,  
नींद में झुका माथा  
फिर न उठ पाये ऊपर—

कितना अच्छा हो  
जो होना है अन्त  
जीवन की उत्कट सघनता में  
अकस्मात् हो जाये—  
कि कह या सोच भी न पाये  
कि कुछ कविताएँ  
और उसकी यौवनाभा और कामना के उपहार  
सहेज ले तो चलें।

1990

## शेष गाथ.

बची रहती है आशा—

गरमी से सब कुछ सूख जाने के बाद भी  
हबरे में बची रहती है  
थोड़ी सी नमी ।

भारी छट्टान के नीचे  
दुबके से बचे रहते हैं  
वीरबट्टी के दल ।

हरहराती चन्द्रभागा  
लील जाती है सब कुछ  
घर-द्वार दोर-हंगर  
खेत और बाग—  
बची रहती है  
किन्सी पेड़ से उलझे छप्पर पर  
एक छोटी सी बच्ची ।

अस्वीकार की कूर चुप्पी के बाद  
बचा रहता है  
एक अन्सुना पर स्पन्दित शब्द ।

बची रहती है  
आशा—

1990

## देवता हमें पुकारेंगे

झण्डे, डण्डे और गँडासे लिये भाँड़ से बचकर  
पड़ोसियों के सहारे के बिना भी  
किसी गरीब बुढ़िया की दया से  
जब हम शहर से भाग रहे होंगे तो  
देवता हमें पुकारेंगे—

जब पाप या प्रेम करने की बची न होगी शक्ति,  
जब एक लहलुहान आत्मा और जर्जर शरीर भर होंगे पास,  
जब शब्द उड़ रहे हाग चिन्दियों की तरह हवा में  
तब किसी पुगने छज्ज से  
सपने की किसी ऊँची चट्टान से  
सदिया से बन्द किसी खिड़की से  
देवता हम पुकारेंगे।

गरमी में सूख गये पोखर सी  
चाहत सूख चुकी होगी  
इच्छा के पतझर में—  
धूल-सने और प्यासे जब हम  
थककर बैठेंगे निराशा की परछी में  
तो देवता हमें पुकारेंगे।

जब देने को नहीं होगा गुड़-पानी,  
फूल-अक्षत या पुष्प,  
जब बची नहीं होगी शक्ति कुछ भी पाने की  
मुक्ति या वरदान—  
तब देवता हम पुकारेंगे।

1990



## अगली बार

अगली बार  
हम खरीदेंगे  
उस ऊबे देवता की दुकान से  
कुछ पुरानी पोथियाँ, औपधियाँ और बर्तन ।

अगली बार  
हम पूछेंगे  
इसी शहर के किसी बुजुर्ग से  
सँकरी गली में खोये किसी पुराने दोस्त के घर का ठिकाना  
या बचपन में  
असावधानी से खुली रह गयी खिड़कियों को  
बन्द करने की जुगत ।

अगली बार  
हम एक अपरिचित द्वार पर देंगे दरतक  
और न खुलने पर  
वहीं दहलीज पर रख जायेंगे  
अपने शब्दों, इच्छाओं और प्रेम की पोटली ।

अगली बार  
जो भी चौक-बाजार में,  
पड़ोस में,  
या आत्मा और अनुराग के सुनसान में मिलेगा  
उसके लिए  
हम लायेंगे उपहार

अनश्वरता का, अनन्त का  
पुराने जन्म की गुनगुनाहट में बसे भविष्य का ।

अगली बार  
जब हम आयेगे तो  
पहली बार ही—

1990

## मृत्यु

एक पक्षी की तरह  
सहज भाव से  
और लगभग अनदेखा  
आयेगा एक दिन  
यमदूत  
और खिड़की से हमें देखकर  
वापस चला जायेगा ।

हमें पता भी नहीं चलेगा  
पता चलेगा घर के पास  
अदृश्य पक्षियों की तरह मँड़राते पूर्वजों को ।

फिर एक दिन धूप की तरह वह आयेगी—  
गरमाहट की तरह शरीर पर छा जायेगी,  
एक बच्चे को उँगली पकड़कर ले जाते हैं  
जैसे सुबह-सुबह घुमाने  
वैरो अपने साथ ले जायेगी ।

1990

## वही नहीं

शाम होने पर  
पक्षी लौटते हैं  
पर वही नहीं जो गये थे  
रात होने पर फिर से जल उठती है  
दीपशिखा  
पर वही नहीं जो कल बुझ गयी थी  
सूखी पड़ी नदी भर जाती है  
किनारों को दुलराता है जल  
पर वही नहीं जो  
बादल बनकर उड़ गया था  
हम भी लौटेंगे  
प्रेम में कविता में घर में  
जन्मान्तरों को पार कर  
पर वही नहीं  
जो यहाँ से उठकर गये थे—

## फिर आऊँगा

मैं फिर आऊँगा

भले ही जन्मान्तर के बाद  
तुम्हारे ही पास।

मैं झगड़ा करूँगा

देवताओं से  
और नक्षत्रों की बाधाएँ पार करके  
सुबह खिड़की पर अकस्मात् आये  
दूर देश के पक्षी की तरह  
या गलत करवट सोने के बाद  
बाँह में हुए दर्द की तरह  
मैं आऊँगा—

सब कुछ राख हो जाने के बाद भी  
बची रह गई पवित्र चिनगारी की तरह,  
नीम के बौर की कड़वी-मीठी गन्ध की तरह,  
किसी बेहद बूढ़े के जीवनव्यापी विषाद या  
किसी बच्चे की अकारण हँसी की तरह,  
मैं फिर आऊँगा  
भले ही जन्मान्तर के बाद  
तुम्हारे ही पास।

1990

## इसी मटमैलेपन पर

हमें नहीं चाहिए  
वह दिव्य आलोक  
वह निरभ्र नीरवता  
सान्निध्य का वह ऐश्वर्य—

हम तो यही  
मटमैलेपन पर  
वापस आयेगे ।

यह पाप-पुण्य,  
माया-मोह,  
धूल और कलुष से सना जीवन—  
यह किसे अपित करेगे ?  
जो इसे जस का तस  
स्वीकार कर ले,  
ऐसी देहरी कहाँ पायेंगे ?

अपने इन्हीं घावों पर,  
गरीब सी खुशी  
और पहाड़-भर दुख पर,  
इसी धुरें और शोर से भरी  
लड़ती-झगड़ती,  
कीचड़ उछालनी ज़िन्दगी पर—

अपने नामरूप को सहेजें हुए  
किसी विराट् में अपने को लीन किये बिना  
हम इसी मटमैलेपन पर  
वापस आयेगे ।

1990

## शरण्य

शरण खाजते हुए  
फिर हम तुम्हारे पास ही आयेगे ।  
नक्षत्रों में नहीं मिलेगा कहीं ठौर—  
देवता मुँह फेर लेंगे,  
स्वर्ग-नरक की भीड़ में  
पुरखों का नहीं चलेगा कहीं पता-ठिकाना—  
अजनबी की तरह देखेंगे मित्र और पड़ोसी ।

छोड़ नहीं पायेंगे पीछे अपनी यादें  
तज नहीं पायेंगे पुराने कपड़ों की तरह  
अपने मोह,  
किसी चबूतरों पर अवैध कुछ की तरह  
चुपके से रख नहीं पायेंगे अपने शब्द,  
ओझल नहीं हो पायेंगे  
किसी बियावान में—  
किसी प्रार्थना की तरह गूँजकर  
देवघर में  
हवा में दूर बह नहीं जायेंगे ।

अपने वाव, अपने चेहरे पर धूल,  
अपनी आत्मा में थकान लिये,  
अपनी आँखों में उम्मीद का आखिरी कतरा  
गिरने से बचाये हुए,  
जन्मान्तर और नामहीनता की राहत



अस्वीकार कर,  
हम फिर इसी मटमैले घर  
वापस आयेगे।

मिले, न मिले  
यहीं शरण पायेंगे—

1990

## आवृत्ति

एक उथली नदी में सिरायी गयीं पितृ-अस्थियाँ  
कविताओं में बार-बार लौटती मातृस्मृति  
सामने फैले नीम की पुरखा-छाया—

जो बीत चुका है  
वह समय भी  
आता है वापस  
छन्द की आवृत्ति सा ।

हम वह नहीं हैं  
जो पुरखे थे : माँ या पिता थे  
और हम वही हैं  
जो वे थे ।

हमारा घर  
पितरों का ही बनाया हुआ घर है—  
हम जल की तरह  
यहाँ वहाँ बहते, रास्ता निकालते  
भटककर, ढाल पर प्रसन्न  
उतरते हुए,  
घट्टान के पास से फूटकर झरने में,  
बरसकर शाम के अप्रत्याशित बादल की तरह,  
रात को सोयी हुई वनस्पतियों को जगाते हुए,  
भोर के उजास में घमकतार होते हुए,  
हम पहुँचते हैं  
क्या  
अन्ततः पितरों के तट पर ही ?

1990

## फिर घर

माँ को कैसे पता चलंगा  
इतने बरसों बाद  
हम फिर उसके घर आये हैं—

कुछ फल उसको अचरज होगा,  
चेहरे पर की धूल-कलुष से विश्रम भी—  
फिर पहचानेगी  
हर्ष-विपाद में डूबेगी-उतरायेगी।

नहीं हांगा उसका घर  
विष्णुपदी के पास  
याकि हरिचन्दन और पारिजात की देवछाया में  
वहाँ भी ले रखी होगी उसने  
किरायें से रहने की जगह  
वैसे ही भरे-पूरे मुहल्ले और  
उसके शोरगुल में।

फिर पिता आयेंगे शाम को घूमकर  
और हमेशा की तरह बिना कुछ बोले  
हमें देखेंगे और  
मेज पर लगा रात का खाना खायेंगे  
और खबुरेंगे अलमारी में कोई मीठी चीज।

हम धक्कर सो जायेंगे  
अगले दिन जागेंगे तो ऐसे

जैसे कि यहीं बरसों से रहते हों ।  
हम एक घर छोड़कर  
दूसरे घर जायेंगे  
ऐसे जैसे कि वही घर हो ।

**1990**

## पुरखों के घर

चक्रवाल के पार  
स्वर्ग-नरक के छायापथ पर  
पुरखों का बनाया और सँभारा  
घर है

किसी पुण्यतोया के तट पर  
जहाँ हम ब्रह्मरात्र में जायेंगे—  
उस असमाप्य यात्रा में  
सिवाय पुरखों की परछी के  
हम और कहाँ सुस्तायेंगे,  
ठौर पायेंगे ?

चन्द्रप्रभ वृक्षों की नहीं होगी कोई छाया  
और न ही कोई शरण्य बनाने के लिए  
बचे होंगे अक्षर शब्द—  
चकाचौध में दोखेगा नहीं रास्ता  
फिर भी हम आगे चले जायेंगे ।

संसार अपनी वनस्पतियों  
रसगन्ध और अवकाशों के साथ पीछे  
समय की तरह छूट गया होगा—  
हम अपनी जिजीविषा का पाथेय लिये  
ऐसे चलते जायेंगे जैसे  
इस मेले में हर बार आने का अभ्यास हो ।  
उदासीन देवताओं को व्यर्थ पुकारते हुए  
हम ब्रह्मरात्र में  
पुरखों के घर जायेंगे ।

1990

## रास्ता

रास्ता ऐसे ही निकलेगा  
पर बियाबान से नहीं, न ही बस्तियों की तंग गलियों से  
किसी हरी घाटी में  
ऊपर कहीं जाती और बिलाती हुई पगडण्डी से भी नहीं—  
न ही पृथ्वी की कक्षा पर,  
और न ही जलती-झुलसती भूमध्यरेखा पर

जब हम थककर  
किसी ढाँब में झाड़वरा के साथ  
खटिया पर बैठकर खा रहे होंगे  
आधी रात को खाना  
तब गलत हिज्जों वाले शब्दों,  
सुबह भुला दिये जानेवाले सपनों  
और याद में फिर से उभर आयी  
तरुणोद्यित दुष्टताओं के पास से—  
भरोसे, यकीन और उम्मीद के मुकाम छोड़ते हुए  
देवदूतों और झुट्टा घर रहे मवेशियों को बरकाने हुए,  
उजाले और अँधेरे के झिलमिल रेखांकनों के पास से  
जहाँ कविता और गति जाने से झिझकते रहे हैं  
रास्ता वहीं से निकलेगा

निष्क्रिय निराशा से—  
अवसन्न प्रतीक्षा से—

1990

## वहीं

हमने उम्मीद नहीं छोड़ी है  
हालाँकि हम जानते हैं कि  
हम वहीं रहेंगे  
अन्त में  
जहाँ हम चाहते हैं  
कि हम न रहें।

शुरू में हम दुखी होंगे  
शायद विचलित भी,  
हमें अच्छा नहीं लगेगा—  
सामने का पीपल और  
हर समय ख़ाँसता पड़ौसी,  
फिल्मी गाने चीखते  
बेसुरे बच्चे  
और लावारिस कुत्तों का रात भर  
भौकता हुजूम,  
वहाँ का बेदब मौसम भी।

फिर हम कहेंगे अपने आप से  
कि इन सबसे हमें क्या लेना है—  
थोड़े दिन की तो बात है  
फिर हमें वहाँ से चल ही देना है।

धीरे-धीरे हम भी बैठेंगे  
शाम को पीपल के नीचे के चबूतरे पर,  
हम भी करेंगे आते-जाते नमस्कार

उस बूटे को—  
और चिड़ियों के लिए  
बिखरा देंगे अपने आँगन में अन्न के दाने ।

फिर हम थोड़ी सी जमीन घेरकर  
लगावेंगे बाड़  
और सोचेंगे एक दोपहर  
कि जब यहीं रहना है  
तो कुछ इन्तजाम कर रखना चाहिये ।

उम्मीद होगी  
पर पुराने पड़ते कपड़े की तरह  
बदलता जायेगा  
धीरे-धीरे उसका रंग  
और हम उसे खूँटी पर टँगा रहने देंगे ।

फिर हम मोड़ से आगे घूमने जाना  
बन्द कर देंगे  
और पुराने गाने के किसी शब्द की तरह  
भूल जायेंगे  
कि उसी के पार  
वह जगह थी  
जहाँ हमें रहने की उम्मीद थी ।

न यहाँ न वहाँ  
न उम्मीद में  
न नाउम्मीदी में  
हम वहीं रहेंगे  
जहाँ हम नहीं रहना चाहते थे ।

1990



## एक खिड़की

मौसम बदले, न बदले  
हमें उम्मीद की  
कम से कम  
एक खिड़की तो खुली रखना चाहिये।

शायद कोई गृहिणी  
वसन्ती रेशम में लिपटी  
उस वृक्ष के नीचे  
किसी अज्ञात देवता के लिए  
छोड़ गयी हो  
फूल, अक्षत और कुछ मधुरिमा।

हो सकता है  
किसी बच्चे की गेंद  
बजाय अनन्त में खोने के  
हमारे कमरे में अन्दर आ गिरे और  
उसे लौटायी जा सके।

देवासुर संग्राम से लहलुहान  
कोई बूढ़ा शब्द शायद  
बाहर की ठण्ड से ठिठुरता  
किसी कविता की हल्की आँच में।  
कुछ देर आराम करने रुकना चाहे।  
हम अपने समय की हारी होड़ लगायें

और दौंव पर लगा दें  
अपनी हिम्मत, चाहत, सब कुछ—  
पर एक खिड़की तो खुली रखना चाहिए  
ताकि हारने और गिरने के पहले  
हम अँधेरे में  
अपने अन्तिम अस्त्र की तरह  
फेंक सकें चमकती हुई  
अपनी फिर भी  
बची रह गयी प्रार्थना—

1990

## बची हुई

घर में धीरे-धीरे बिना धुएँ के  
बुझती आग,  
जंगल के हरे मौन में वर्षा का सन्देह,  
खिड़की पर विजड़ित बूढ़ा चेहरा ।

मुहल्ले में पानी के लिए सुबह से मचता शोर,  
पगुराती गाय के बगल में  
आराम से सोया खेतिहर,  
सामने की सड़क पर भागती भीड़ से उदासीन  
गुलमोहर की डाल पर बैठा अकस्मात् नीलकण्ठ ।

स्कूल की ओर भागती साइकिलों को चलाते  
बालपैरों की गोरी एड़ियाँ  
जासूसी उपन्यास के कुछ गायब पृष्ठ,  
सुबह-सुबह पुरानी सारंगी मिलाता हुआ एक युवा हाथ ।

औंसुओं की धुंध से देखी गयी  
ठलती उम्र से बूँद-बूँद टपककर  
झरती हुई उम्मीद ।

झगड़ालू पड़ोस से तंग आकर  
कहीं और रहने की तलाश,  
हारकर थककर  
जो भी है उसे बचाने की  
शब्द से  
फिर भी बची हुई आशा ।

1990

54 / कहीं नहीं कहीं

## सिर्फ नहीं

नहीं सिर्फ आत्मा ही नहीं झुलसेगी

प्रेम में

देह भी झुलस जायेगी

उसकी आँच से

नहीं सिर्फ देह ही नहीं जलेगी

अन्त्येष्टि में

आत्मा भी भस्म हो जायेगी

प्रेम हो या मृत्यु

ऐसी कोई पावक नहीं

जो सिर्फ आत्मा को जलाये

या सिर्फ देह को

1990

## कैसे कहें ?

हम अपने किये के कठघरे में  
खड़े किये जायेंगे  
हमें दिखाया जायेगा  
पाप-पुण्य का हिसाब-किताब  
हमसे तलब किया जायेगा जवाब ।

अपने अनकिये की अदालत के सामने  
हम खड़े होंगे मुजरिम की तरह  
और हमारी वकालत करने  
कोई नहीं उठेगा  
सिवाय अनसुने शब्दों के—  
हम सच और सिर्फ सच बोलने का  
हल्फ उठावेंगे ।

हम न इनकार करेंगे  
न तसलीम—  
हम जो कहेंगे  
वह कोई नहीं सुनेगा,  
न इजलास, न बिना नाम चेहरों के मुंसिफ  
हम पर जो फैसला आयद होगा  
वह हमें बताया नहीं जायेगा ।

फिर आयेंगे नकाबपोश  
और हमें न जाने कहाँ ले जायेंगे  
हम न जाने कहाँ से लाये गये थे

हम न जाने कहीं ले जाये जायेंगे  
इसके बाद का किस्सा  
गायब होने का है—  
कहीं भी दर्ज न होने का—  
फिर कभी न सुने जाने का है—  
सो आपसे क्या और कैसे कहें ?

1990

## बहिष्कृत

नामों, भविष्य और सूखी पत्तियों के ढेर से  
अधेड़ होती निराशा और बचपन के अटपटे शब्दों में से  
समय, अँधेरे, बरामदों और किसी बुढ़िया टोकरी में कैसे रहे गये किसीसे से  
हम अपनी अंजलि में  
आराधना के लिए भला क्या उठायेंगे ?

खाली हथेलियों में खिंची गहरी रेखाओं को ताकते हुए  
ओठों पर सूख गये अस्फुट मौन से  
न जाने कब कूच कर गये देवता के सामने  
हम क्या नैवेद्य रख पायेंगे ?

हम प्रतीक्षा की खिड़की खोले रखेंगे  
हम संभावना की दहलीज के पार भटकते रहेंगे  
हम बुझी हुई आरती और सूखे फूलों को हताश देखेंगे  
हम मंदिर में  
अलाक्षित से एक कोने में बैठे रहेंगे ।

हम बाहर होंगे :  
भटकते कोलाहल से  
अन्दर होंगे :  
घुप्पी की तरह छाये ।  
हम पवित्र ग्रंथ से  
बहिष्कृत क्षेपक की तरह  
कहाँ जायेंगे ?

1990

## बचा रहेगा

हम नहीं बचेंगे  
पर बचे रहेंगे  
धीरे-धीरे दहते द्वार,  
सड़क-घाँबारे,  
उनके बीच टहलती-भटकती गाथाएँ  
कहीं और ठिकाना पा गये  
अधूरे सपने,  
पीली पड़ती जर्जर पुस्तकों में धूमिल शब्द ।  
घिसते हुए पत्थर  
और अपाट्य हो गये शिलालेख ।

हम नहीं बचेंगे—  
बची रहेगी  
ऐसे ही हरी घास की नोक पर चमकती ओस पर  
पहला आघात करती किरण धूप की,  
दिगम्बर देह पर गवाक्ष से  
अनजाने पड़ती कोजागरी—  
क्षितिज को अर्धरीर कामना से घेरता-सँवलाता मेघ ।

हम नहीं बचेंगे—  
पर बचा रहेगा  
दिन भर की बारिश के बाद  
दूर तक धूप में चमकता हरीतिमा का आश्वासन,  
बचा रहेगा



पत्नी-पत्नी खिलता-झरता प्रेम ।

हम नहीं बचेगे  
पर बचा रहेगा स्पर्श का आह्लाद,  
सान्निध्य की कान्ति,  
कामना का तेज,  
और निराशा का अँधेरा ।

बचा रहेगा अण्व्यरोदन,  
निर्लज्ज कूरता,  
अस्ताचल की द्रव्वा ।

1990

# शृंगार

उसकी देह के चन्द्रोदय में  
ओस-भीगना है—

## हाथ-1

यह सुख भी असह्य हो जायेगा  
यह पूरे संसार का  
जैसे एक फूल में सिमटकर  
हाथ में आ जाना  
यह एक तिनके का उड़ना  
घोंसले का सपना बनकर  
आकाश में

यह अँधेरे में  
हाथ का हाथ में आकर  
बरजना, झिझकना और  
फूट जाना  
यह एक रोशन सी जगह का कौधना  
और खो जाना  
एक दिन  
यह सुख भी असह्य हो जायेगा

1989

## हाथ-2

मैं सब कुछ वैसे ही रखूँगा—  
मेज़ पर पुस्तकें,  
देर बाद लगने वाली प्यास के लिए  
एक गिलास में थोड़ा सा पानी,  
अपनी दुखती दाईं एड़ी को  
दबाने के लिए उस पर अपना हाथ ।

शरद के आकाश में एक अर्द्धचन्द्र,  
अँधेरे के वृक्ष पर फूलों और फलों की तरह  
कुछ जुगनू और कुछ नक्षत्र  
और अपने अथाह मौन की रोशनी में  
कुछ अँधेरे शब्द ।

तुम्हारे हाथ के शिथिलस्पर्श से  
तपते हुए  
मैं अपने संसार में  
सब कुछ वैसे ही रखूँगा  
सिर्फ वह हाथ  
जहाँ भी रखा जायेगा  
वहाँ तुम्हारे हाथ की आँच की ही सरहद होगी ।

1989

## हाथ-3

उसके हाथ की गुनगुनी धूप  
उसके हाथ का झिझकता अँधेरा

उसके हाथ फूलों की तरह  
ओस-भीगे और शान्त  
उसके हाथ पक्षियों की तरह  
भाग जाने को विकल

उसके हाथ अकेले  
उसके हाथ डूबे हुए स्वप्न में  
उसके हाथ  
करते हैं प्रतीक्षा  
हाथों की ।

1989

यों तो

यों तो खाली हाथ ही आया हूँ  
पर अपने साथ लाया हूँ  
अनेक अदृश्य जन्मान्तर,  
घोंसले में प्रतीक्षा करती  
धिड़िया की आँखों की घमक,  
खण्डहरों में सदियों से गूँजते हुए  
अँधेरे—

यों तो खाली हाथ आया हूँ  
पर सम्पन्न ही आया है  
आशा का एक जगमगाता महाद्वीप  
धृक्ते मार्तण्ड की धूप के बगल में  
अध्यागत को गुनगुनाती हुई चाँदनी  
और बरसात के ठीक बाद  
वनराजि की हरीतिमा में  
धीरे से खिलता एक शब्द—

मैं आया हूँ  
जैसे आराधना के बीच जलती हुई दीपशिखा  
जैसे थकी यात्रा में अप्रत्याशित पायेय  
जैसे सदियों से भटकती, ठौर पर  
पहुँचती एक पुकार—

1989

हो सकता है

हो सकता है

भरी दोपहरी में मैं आऊँ—

खाली हाथ,

एक झोले में

कुछ अर्धजले सपने,

कुछ कभी न मिल पानेवाले ठिकानों के पते,

बहुत सारी चुप्पी और

थोड़े से शब्द लेकर—

अन्त के पहले का विषाद भी बाकी नहीं होगा।

और न ही बचे होंगे

एक एक कर छूटते गये सहारे।

बची नहीं होगी धीरज की धीरे-धीरे

बुझनेवाली लौ,

बहुत सारा अँधेरा

और उजाले का आखिरी निराश

उपहार लिये

मैं आऊँगा

तुम्हारे ही चौबारे—

1989

## अंगीकार

जब वह अपने ओंठों पर  
घुम्बन की प्रतीक्षा कर रही थी  
वसन्त ने चुना स्पर्श के लिए  
उसके बाँये कुचाग्र को

जब वह अन्यमनस्क थी  
उसके आर्द्र अँधेरे में प्रवेश किया  
एक धधकते पुष्प की तरह  
वसन्त ने

जब वह अपने लावण्य में  
परिपक्व थी  
उसके बखान में  
ठिठका रह गया  
एक शब्द की तरह  
वसन्त

स्वीकार के बाद  
चकित वसन्त ने  
उसे किया बहुधा अंगीकार

1990



वह

चुम्बन में  
आलिंगन में  
मर्दन में  
रमण में  
पारंगत वह  
रसभरी परिपक्व रूपाम्बरा ।

फिर भी  
झिझक भरी  
संकोच भरी  
लाज भरी  
अबोध प्रिया है वह  
रूपामा से दमकती युवती वह ।

1990

## प्रणय या प्रणति

अपने श्यामल कैभव में  
अपनी देह और यौवन के साथ अकेली वह  
अपने ही अंगों की धूप में  
तपती वह—  
अब जब हँसी से  
लज्जा से  
विस्मय से झुकी है  
तो किसे पता  
प्रणय में या प्रणति में

1990

## वह कैसे कहेगी

वह कैसे कहेगी हों—

हों कहेंगे

उसके अनुरक्त नेत्र

उसके उदग्र-उत्सुक कुचाग्र

उसकी देह की चकित धूप

उसके आर्द्र अधर

कहेंगे हों—

वह कैसे कहेगी हों ?

1990

## सुख ने अपनी जगह बदली

जहाँ-जहाँ सुख है  
उसके तन में  
उसके मन में  
वहाँ-वहाँ  
उसने उसे छुआ ।

अपने अंगों से  
अपनी देह से  
अपने शब्दों से  
अपने मन से ।

छूने में सुख था  
छुए जाने में सुख था  
नहीं था अनछुए रहने  
रहने देने में—  
सुख ने अपनी जगह बदली  
फिर भी वहीं रहा  
जहाँ पहले था—  
तन में, मन में ।

1989

## चटक विलसित

उम गहरे नीले अँधेरे में से  
आलोक-स्फुरित होकर आने से पहले  
एक दस्तक सुख के द्वार पर,  
एक और थपथपाहट आलस्य-भरी  
तृप्ति के उद्गम पर—

गौरैया फुदकती है  
दो-तीन बार  
अँधेरे पुष्प के उजले प्रस्फुटन के  
बाद—

1990

## कुछ नहीं हुआ

कुछ नहीं हुआ  
जब स्वीकार हुआ ।  
सब कुछ रुक गया—  
ठलकने के पहले आँसू  
अथाह संगीत की झिझक  
और लोगों के शोरगुल में कैसे  
शब्द—

सब कुछ रुक गया  
उसे होने देने के लिए

जब वह हुआ  
कुछ नहीं हुआ  
सिवाय उसके ।

समय बहता रहा अविरल  
नक्षत्रों का आलोक  
दिगन्तों के पार रहा संपुजित  
वनस्पतियाँ अपने हरे स्पन्दन में  
वैसी ही रहीं उदग्र ।

कुछ नहीं हुआ  
जो किसी और ने जाना हो ।

जो था हुआ  
जो नहीं था हुआ  
जो हुआ  
वह कुछ नहीं था  
सिवाय स्वीकार के—

1989

## अलग-साथ समय

उसका समय

मेरे समय से अलग है—

जैसे उसका बचपन, उसकी गुड़ियाँ-चड़ियाँ

यौवन आने की उसकी पहली सलज्ज पहचान अलग है।

उसकी आयु,

उसके एकान्त में उसका प्रस्फुटन,

उसकी इच्छाओं का सरस वसन्त

और उसके बिस्तर के पास

उठने की घण्टी बजाती घड़ी

उसका समय अलग है।

उसकी ऊब की दोपहर,

बारिश में भीगता

उसके दरवाजे के पास का वृक्ष,

आकाश पर नहीं पड़ोस की दीवार पर खुलती

उसकी खिड़की का समय अलग है।

अपने समय को वह फर्श पर बिछाती है

औँधल की तरह कसती है अपने शरीर से

घुँघरू की तरह अपने पैरों से बाँधती है।

अपने समय से मैं उसे पुकारता हूँ

अपने समय से वह मुझे बुलाती है

हमारा समय अलग है

और साथ है।

1990

76 / कहीं नहीं यहीं



## आयु का आश्चर्य

आयु झुरगी  
उसके चेहरे को  
और चुपके से उसके लम्बे बालों में से  
एक को सफेद कर जायेगी—

उसकी बिंदिया के पास के तिल को और काला  
गरदन के तिल को कुछ हलका  
पर अझूता छाड़ जायेगी  
उसके शरीर को—

थोड़ा और कर्तई कर जायेगी  
उसके कुचाग्रों को,  
उसके नितम्बों के वृत्तों को  
थोड़ा सा बक,  
उसके रहस्य को  
थोड़ा और गहरा—

उसकी पीठ पर  
उकसानेवाला हाथ धरेगी  
और धीरे से वापस खींच लेगी ।

प्रेम और राग के पहरं  
आयेगी उसे झूने आयु

और परिपक्व-युवा  
छोड़  
स्वयं घक्ति हो  
आश्चर्य की तरह  
उसके शरीर में समा जायेगी  
और फिर बहुत देर तक नज़र नहीं आयेगी।

1990

## वही तो नहीं रहने देगा

प्रेम वही तो नहीं रहने देगा  
उसके शरीर की लय को,  
उसके लावण्य की आभा को  
उसके नेत्रों के क्षितिज ताकते पक्कान्त को ?  
प्रेम उसे बहुत हल्के से छूएगा  
जैसे हवा झूती है  
उषा में जागते फ्लाश के फूल को  
जैसे रात देर गये  
चूमती है ओस की बूँदें  
घास की हरी नोक को ।

वह आश्चर्य से देखेगी  
अपने बदलते हुए आस-पास को  
चीजों की आपसी कानाफूसी  
और उनके बीच दबी-छुपी हँसी को—  
धीरे-धीरे तपेगी उसकी देह  
सुख की हल्की आँच में—  
प्रेम उसके पास आयेगा  
नींद की तरह, सपने की तरह  
फूलों और चिड़ियों की तरह  
गरमाहट-भरे संग-साथ की तरह

जाइों में गरम रोटी और दूध  
की तरह—  
प्रेम वहीं तो नहीं छोड़ेगा  
उसे ।

प्रेम वहीं तो नहीं रहने देगा  
उसके अक्लेपन को  
भर देगा गुनगुनाहट और हरियाली से  
अबोध रूपार्थ से—  
उसे—

1989

## स्थगित नहीं होगा शब्द

स्थगित नहीं होगा शब्द—

घुप्प ऊँघरे में

यकाचौध में

बेतहाशा बारिश में

चलता रहेगा

प्रेम की तरह,

प्राचीन मंदिर में

सदियों पहले की व्याप्त प्रार्थना की तरह—

स्थगित नहीं होगा शब्द—

मौन की ओट हो जाएगा शब्द

नीरव प्रतीक्षा करेगा शब्द

धीरज में धँसा रहेगा शब्द ।

उसके देह की धृति सा

उसके चेहरे की आभा सा

उसके नेत्रों के चकित आश्चर्य सा

अन्तरिक्ष में

सुगन्धुगाता रहेगा शब्द

स्थगित नहीं होगा ।

1989

## रूपक

तुम मेरा रूपक हो  
वह शब्द  
जो मुझे मुक्त करता है  
अपने जन्म, अपनी मृत्यु से—  
देवता उठाते हैं रूपक  
और सँ जालते हैं  
अपने दिव्य शब्दकोष में ।  
अपनी पृथ्वी पर  
हम बचे रहते हैं  
अर्थ की तरह दग्ध और दीप्त  
और भाषा के विन्यास में  
अकेले ।

1989

## शेष

सब कुछ बीत जाने के बाद  
बचा रहेगा प्रेम  
केलि के बाद शय्या में पड़ गयी सलवटों सा,  
मृत्यु के बाद द्रव्य स्मरण सा,  
अश्वारोहियों से रौंदे जाने के बाद  
हरियाली ओढ़े दुबकी पड़ी धरती सा  
गरमियों में सूख गये झरने की चट्टानों के बीच  
जड़ों में धँसो नमी सा  
बचा रहेगा  
अन्त में भी  
प्रेम !

1990

## अगर हमारे साथ सूर्य हो

हम छढ़ेंगे  
बिना किसी  
काई-रैकी सीढ़ियों पर  
एक प्राचीन मंदिर की  
अगर हमारे साथ सूर्य हो—

हम भर देंगे  
मछेंगे  
आई गहरा अँधेरा  
अपने ज्वलन्त उदय पृष्ठ से  
अगर हमारे साथ सूर्य हो—

हमारे साथ सूर्य हो  
तो हम उतर जायेंगे  
हिमशिखरों के पार  
हरीतिमा और उल्लास की  
घाटियों में  
अपनी पीठ पर लादे हुए  
जिजीविषा और  
सुन्दर, सहज और निश्छल  
रहने की बेचैनी  
अगर हमारे साथ सूर्य हो—

1990



अवकाश

## रात देर गये

रात देर गये  
मैं ईश्वर की मेज साफ करूँगा  
बूढ़े निर्विकार वे बैठे होंगे  
मैं उनसे पूछूँगा कि  
खाने के बाद काफी पियेंगे ?

रात के और ग्राहक  
जा रहे होंगे,  
मेरे सिवाय उन्हें  
कोई नहीं पहचान पायेगा ।

शोर, आपाधापी  
बर्तनों की आवाजें, फुसफुसाहटें  
सब थम चुके होंगे  
सिर्फ पुराने फिल्मी गाने बज रहे होंगे  
जब वे न जाने कहाँ से आयेंगे ।

मैं रसोइये को भी नहीं बताऊँगा  
उन्हें वही खिलाऊँगा  
जो सबके लिए बनता है ।

वे चटोरे नहीं होंगे  
और खाना बनाने का उन्हें  
कोई अभ्यास नहीं होगा

न वे छाने की उस कोने की मेज का  
 बुरा मानेंगे  
 आखिर उन्हें संसार बनाने-बिगाड़ने का  
 अनुभव है,  
 मेज या खाना जैसी चीजों का नहीं !

मैं नीका पाकर  
 जब वे उदास से लंग रहे होंगे  
 उनसे गप लगाने की कोशिश करूँगा :  
 मैं उन्हें शहर के किस्से बताऊँगा—  
 उनसे पूछूँगा संसार का हाल और  
 देवताओं की दुष्टताओं, नक्षत्रों के कक्षाओं से बहकने,  
 प्रलय की तैयारी,  
 स्वर्ग की नीरस्सा आदि के बारे में ।

मैं उन्हें अगले दिन  
 थोड़ा जल्दी आने की  
 बिनर्मागी सलाह भी दूँगा  
 वे जब छले जायेंगे  
 तो एक बार फिर  
 उनकी मेज साफ करूँगा ।

1990

## अगर

अगर उसका नम्बर याद रहा  
और मौसम बहुत खराब न हुआ तो  
एक दिन  
मैं अपने सपने को  
फोन करूँगा—  
पूछूँगा उसका हालचाल  
उसका समय  
पूछूँगा कि कहाँ रहता है  
इन दिनों  
और इधर कब आने का इरादा है  
यह भी पूछूँगा कि वहाँ  
चीजें कैसी हैं, दाम तो बहुत नहीं बढ़े,  
कोई तकलीफ तो नहीं है  
मकान बनाया या नहीं।  
हो सकता है सपना भूल चुका हो मुझे—  
मैं उसे याद दिलाऊँगा  
कि कैसे हम पुलिया पर बैठकर  
गप लगाते थे,  
कि कैसे हमने साथ-साथ छाया पी थी,  
ककित्तारें लिखीं और प्रेम किया था।  
शायद सपना पहचानकर कहे

मैं कितना बदल गया हूँ  
कम से कम मेरी आवाज  
मैं उसे कभी खाने पर आने का  
निमंत्रण दूँगा।

एक दिन—

1990

## उद्दण्ड समय के यहाँ

मैं कोई भी नम्बर  
किसी भी शहर में क्यों न  
हायल करूँ  
लग जाता है वह  
हमारे इसी उद्दण्ड समय के यहाँ।

कहकती या मुलायम आवाज़ में  
मुझे अपनी तुच्छता का लगातार अहसास कराता हुआ  
यह समय बताता है कि  
एक और जंजीर तैयार है  
हम जैसे के लिए।

वह  
अपनी कई सी आवाज़ों में  
मुझसे यों बोलता है  
जैसे मुझे व्यक्तिगत रूप से  
जानता हो  
जैसे मेरा पुराना स्कूल का सहपाठी  
या कालेज के दिनों का रक़ीब हो  
हालाँकि मुझे याद नहीं आता  
उसका चेहरा या आकृति।  
अब जब संभव नहीं रह गया है

मौन रह कर बचा पाना  
थोड़े में सिमटी रह गयी पवित्रता  
( जैसे किसी दिवंगत बुजुर्ग का आले में धरा रह गया पुराना चश्मा )  
जब शब्द लहलुहान और कीचड़ में सने बिना रह नहीं सकते  
तब यह उम्मीद क्यों है  
कि एक दिन  
फोन लग जायेगा  
काल के यहाँ  
और प्रार्थना जैसी सहजता से  
ये शब्द  
यह बची रह गयी पवित्रता उसकी झोली में  
चले जायेंगे  
मानो  
अमरता की गोधूलि में ?

1990

## देवता लौटते हैं गोधूलि में

दिन भर

जंगलों में भटकने के बाद

बीघ में पड़नेवाले वृक्षों पर धमकर

सुस्ताते हुए लौटते हैं तोते

अपने बसेरों में—

भाषा में लौटते हैं

सदियों से गुम हो गये

प्राचीन शब्द—

बूढ़ों के पास आती हैं

हैरान वीरगाथाएँ

बच्चे हाथों में फूल लिये

और जवान गाते हुए आजादी के पुराने गीत

इतिहास के निर्दय अँधेरे में

खोज पा रहे हैं

भविष्य का एक रोशन गलियारा—

शताब्दी उठाती है

बिसरा दी गयी भूलों का गढ़र

और अपने खूनमने हाथों से माँगती है



जवाब—  
समय उतारता है  
अपने लबादे  
और दिगम्बर निहत्थे क्षण में  
देवता लौटते हैं  
गोधूलि में।

1990

## एक दिन

एक दिन ऐसा शब्द आयेगा

जो पहले कभी नहीं था

कहीं भी—

न कविता में, न कथा में

न कोष में, न किसी के मन में।

वह आयेगा सामने की गली से

पेड़ों की झुरमुट से

छाँह में सुस्ताकर पर

धूप में तमतमाते हुए।

वह सामने के दरवाजे से आयेगा

और बिना घंटी बजाये प्रतीक्षा में

खड़ा रहेगा

और फिर पेड़ के नीचे घास पर चुपचाप

बैठ जायेगा।

समय उसे घरेगा,

हवा की तरह,

पर पकड़ नहीं पायेगा।

पास के नलके से

वह थोड़ा सा पानी पियेगा

और अपने खाली झोले को टटोलेगा ।  
फिर अचानक उसे कोई पीछे से  
पुकारेगा—  
फिर उस पर एक साथ गिरेगी धूप और ओस,  
फिर उसे मिलेगा हरियाला किन्यास  
वह उठेगा  
और  
आश्चर्य की तरह  
वापस चला जायेगा  
एक दिन ऐसा शब्द आयेगा  
जो थोड़ी देर रुककर  
वापस चला जायेगा ।

1990

## देवता

अठारह सौ उन्तीस की किसी तारीख को  
सबसे पहले  
पत्थर के एक बड़े टुकड़े को  
सिन्दूर में रँगकर  
बनाया गया था देवता—

उसके बाद से  
गद्दी सेमरा से सौरई के रास्ते  
दक्षिण की ओर  
आम के पुराने पेड़ और  
एक सूखी बावड़ी के पास  
एक पत्थर घिसता रहा है  
देवता बने-बने—

पत्थर की स्मृति नहीं होती  
पर देवता बेचारे की याद है  
कि हाकू मल्खान सिंह ने  
अपनी अट्ठाइसवीं डकैती में  
हथियाया माल उसी के पास  
बैठकर नबेरा था  
और दो सोनबुन्दे वह  
छोड़ गया था देवता के पास

जिन्हें पुजारी रामपूजन ने  
 अगली सुबह ही  
 अपनी तेज नजर से खोज लिया था  
 और कुछ दिनों बाद  
 बवरी घमारिन के  
 पेट रह जाने की खबर के बाद  
 उसे चुपके से थमा दिया था—

—आजादी के बहुत पहले  
 कबरी गया यहीं आकर सुस्ताती थी  
 और यहीं से एक दिन  
 कसाई उसे ढाँक ले गया था  
 लछमन को पैसे देने के बाद ।

—देवता के नजदीक ही  
 उस दिन लाज से ठिठकी थी  
 वह अल्हड़ ग्रामबाला  
 आसमंजरी की गंध से सुवासित  
 और यहीं आकर  
 उस कानी बुढ़िया ने अपने नाती की  
 नौकरी लगने पर मनौती मानी थी ।

उधर शिवरात्रि पर  
 मेले में जाती हुई भीड़  
 गुजरती है उसी ढर्रे से  
 देवता को लगभग भूलते हुए  
 बड़े देवता की भक्ति से सराबोर  
 और उसी वक्त  
 सालों के कचरे से ऊपर आ जाता है  
 कैप्टेन कम्बरलेण्ड का फेंका हुआ  
 पुराना विक्टोरियन दूधघश  
 जो उसने उन्नीसवीं सदी के  
 किसी दिन  
 छोड़े पर जाते हुए इधर फेंका था ।

कभी-कभार गौरैया  
फुदक बैठती है पत्थर पर  
देवता पर  
गिरती है धूप  
या बारिश  
या गोधूलि का उजास  
पत्थर देखता है देवता को  
देवता देखता है पत्थर को  
दोनों को नहीं देखते  
आम का पेड़ या पुरानी बावड़ी  
या कीचड़ भरा दर्रा  
सिर्फ लोग  
फीके पड़ गये सिन्दूर के बावजूद  
पत्थर की बजाय  
देवता को ही देखते हैं  
धीरे-धीरे  
उदास ओझल होते हुए ।

1990

## शब्द कविप्रिया शताब्दी

जड़ें धूप

मधुमक्खियों के छत्ते लगे पेड़ के नीचे  
पिटू का खेल खेलती दो लड़कियाँ  
सिनेमाई संगीत के कनफोड़ शोर के बीच  
छोटे बच्चे को बीजगणित सिखाता अंधेड़  
रात को चुपके से एक पुस्तक से निकलकर  
दूसरी पुस्तक के सोये हुए वाक्यों को जगाकर  
वापस आ गया शरारती शब्द

जड़ें धूप पतझर की पीली पत्तियाँ  
घट्टान की खोह में जमा बैठा नदीजल  
पंखे के ऊपर तीलियाँ और चिन्दियों से  
घोंसला न बना पानेवाली गौरैया  
वसन्त से भी बचाये हुए अपना परिपक्व यौवन  
कविप्रिया

जड़ें धूप पतझर पलाश के अनुरक्त अधर  
घुँघरू में अटक गये धागे का टुकड़ा  
अनन्त में भटकते प्राचीन स्वप्न का अकस्मात् गिरा शिलाखण्ड  
अपने ही दुर्गों के पत्थरों के नीचे दबते आततायी  
घास के पास अपने हथ पर बिसूरती  
शताब्दी

1990

100 / कहीं नहीं वहाँ

## सिर्फ इतनी उम्मीद ?

घर मालकिन द्वारा  
निर्ममता से हटाये जाने के पहले  
चिड़िया के घोंसले में दुबके बच्चे उड़ने लायक  
हो गये होंगे—

जूते के नीचे कुचले जाने से पहले  
चींटी सौंप चुकी होगी  
अपना अन्न का कण  
कतार में चल रही अगली चींटी को—

बर्बर हत्यारों द्वारा  
धन के लालच में मारे जाने के पहले  
अधेड़ स्त्री भेज चुकी होगी  
अपने प्रेमपत्र और कच्ची कविताएँ  
पहाड़ों में बस गये  
अपने संन्यासी बालसखा को—

क्या सिर्फ इतनी उम्मीद करना  
भर काफी है  
शताब्दी के इस मुकाम पर—  
जब वह एक यातना तपे चेहरेवाली बुढ़िया की तरह  
अपने ही मलबे से  
बीन-बीनकर उठा रही है—  
अपने नसों-उभरे हाथों से



साबुत ईटे, पुरानी लकड़ियों के फ्रेम  
अनटूटे काँच और साँकले  
फिर बनाने-बसाने के लिए  
एक नया खुला भरापूरा घर ?

1990

## कितना बजा है ?

कितना बजा है  
पूछता है सत्रहवीं शताब्दी के अँधेरे में  
बुर्ज पर खड़ा एक चौकीदार  
अपनी लालटेन की कम होती रोशनी में—  
किसी यहूदी कवि की रचनाओं का  
अनुवाद करने की कांशिश में बेहाल  
भारी फ्रेम के चश्मेवाली लड़की पूछती है,  
मानो किसी प्राचीन ग्रंथ के  
सर्वज्ञ नायक से  
कितना बजा है—

थककर चूर हुआ दुर्दान्त बूढ़ा देवता  
जम्हाई लेता हुआ  
चीखता है शून्य में  
कितना बजा है—

कूँजड़ियों के झगड़ों से व्रत  
और अपनी स्कूली पुस्तकें वहीं न पाने से दुखी  
छतों की दुकान के सामने  
पैसे न होने के बावजूद ललचाता हुआ एक बच्चा  
जानना चाहता है एक मुस्तण्ड खरीददार से  
कितना बजा है—

अपने जीवन की धुंध से घिरा  
बचपन के मुबहम होते जाते चेहरों को  
खोने के पहले याद करता हुआ  
रक्त के मौन में कहीं  
दूर से आ रही पुकार सुनता हुआ  
मैं इसी अघबनी कविता से पूछता हूँ  
किन्तु बजा है ?

1990

## बोझ से कविता

कंकड़ों और सूखी पत्तियों से ढँकी जमीन पर  
धीरे-धीरे फुदकता  
और कीड़े बीनता है एक पक्षी

जंगल के सुनसान में  
आवाज देता पक्षियों का एक झुण्ड उड़ता है  
एक छोर से दूसरे की ओर

झरने के पास  
हरी बेलबूटियों से सजे हिस्से पर  
थककर सोता है लकड़हारा

नीचे तलहटी में नदी के किनारे घुपघाप  
पानी पीने उतरता है एक सिंह

बगल से गुजरती शहर की ओर भागती सड़क पर  
किसी ट्रक से टपके तेल के चक्त्ते पर  
चमकती हैं पानी की बूँदें

मुहल्ले के पुराने मंदिर के अँधेरे कोने में  
छुपाकर रखती है एक गरीब बच्ची  
अपनी चोरी से लायी मिठाई—

भींगी सीढ़ियों पर गुमसुम बैठा एक आदमी  
अपनी निर्मल आँखों से

ताकता है बैसकट में गुम होते कुत्ते को

हम अपनी अघेड़ -

और जल्दी ही कुछ और झुक जानेवाली पीठ पर

लादे चल रहे हैं एक बेताले की संदूक

जमाने का अंगड़ा-खंगड़ा भरे हुए

अब जब सुस्ताने बैठे

इस बोझ के बारे में सोच रहे हैं

तो लग रहा है

कि कविता कर रहे हैं।

1990

## यह समय है

उन्मत्त भीड़ के रेलपेल से  
पीछे छूटकर  
अपने हाथों में थमाये झंडों को चुपचाप  
किनारे रखकर  
अपनी झोली में बचे सपनों और प्रेम को  
टटोलते हुए  
किसी सड़क किनारे की बेंच पर बैठकर  
सुस्ताने या पीछे हटने का नहीं  
ठिठकने का समय है—

फिर आ रही है हल्ले की एक और लहर  
और यह शताब्दी  
शब्दों और सपनों के अर्थ बदल रही है  
बदल रही है पोशाकें, पताकाएँ, गालियाँ  
हथियार और हरकारे  
यह शामिल होने से ज्यादा  
घिरती शाम की बची-खुची रोशनी में  
अपनी खिड़की पर थमने और  
अँधेरे में डूबते क्षितिज को  
एक बार फिर देखने का समय है—

यह अंधेड़ों की मण्डली में  
घुटकुले सुनाकर समय काटने से,  
यह बुढ़ों की कोसती-झींखती जमात को  
किसी तरह बरदाश्त करने के लालच से बचने का

समय है—

यह बच्चों के सरल संसार से  
सपने घुसाकर अपनी झोली में रखने का,  
यह अपने खुरदरे हाथों को  
अपने लहलुहान शब्दों को  
आँखों में पानी की आखिरी लकीर की तरह  
बारीकी उम्मीद को  
सहेजने का समय है—

1990

## खिड़की से सब कुछ नहीं

खिड़की से सब कुछ नहीं दीखेगा  
दिखेंगे पेड़ और उन पर फुदकती चिड़ियाँ  
पर टूँठ में दुबके पड़े कीड़े नहीं दीखेंगे  
न ही अँधेरे में विकल जड़ें—  
दिखेंगे सड़क पर इधर-उधर जाते लोग  
उनके रंगबिरंगे कपड़े और कभी-कभार उनके चेहरे-मोहरे भी  
पर नहीं दिखेगा उनका रोष और प्रेम और लालच  
उदासी और अकुलाहट दिखेगी  
नहीं दिखेगा धीरे-धीरे अपने को  
निरी चीजों में बदल जाने का उनका प्रतिरोध—

खिड़की के पार नहीं दीखेंगे  
अन्तरिक्ष पर खड़े हँप्यालु देवता  
और दिव्यता की तलाश में भटकते शब्द ।

1989



## शताब्दी से बेखबर बूढ़ा

शताब्दी और उसके बीतने से बेखबर  
एक बूढ़ा कुरसी डालकर पेड़ के नीचे  
आराम से पढ़ता है एक पुराना अखबार—  
शोर मचाते बच्चे खेलते हैं पास ही  
लुका-छिपी का पुराना खेल,  
एक गिलहरी कुरसी के बहुत पास पहुँचकर  
फुदकती हुई भाग जाती है,  
चींटों की एक कतार थोड़ी दूर से  
बिना उसे देखे गुजरती रहती है,  
थोड़ी देर के लिए  
घरवाले भी भूल जाते हैं कि वह है  
और वहाँ धूप में कुरसी पर बैठा है।

सूखी पत्तियाँ गिरती हैं  
गिरता है समय  
गिरती है धीरे-धीरे  
पीली पड़ती धूप।

अपने अँधेरों और झिलमिल उजालों के साथ  
एक-थकी-मोदी बुढ़िया की तरह आती है आयु  
और सुस्ताने बैठती है पास के चबूतरे पर  
बिना पहचाने और बेरुखी से  
बूढ़ा देखता है  
जैसे उसे उससे कुछ लेना-देना न हो।  
मुहल्ले की एक नटखट बच्ची आती है

अघरज और घाव से देखती, हैरान होती है  
दो बूढ़े खिलौनों को  
और ताली बजाते हुए भाग जाती है।

फिर आती हैं रोज़मर्रा की आवाज़ें  
झंझट और आपाधापी की  
खोने-पाने की, रोने-हँसने की  
और समूचे दृश्य को  
मानो स्लेटपट्टी से पोंछ कर  
चली जाती है।

1990

## वह बूढ़ा मुसलमान

भोर हो चुकी होती है—

सुबह घूमने वाले आधा रास्ता पार कर चुके होते हैं,  
तब नयी कालोनी के किसी दफ्तर की  
रात भर चौकीदारी करने के बाद

वह बूढ़ा मुसलमान

अपनी सफेद दाढ़ी और यातना से तपा चेहरा लिये  
आता है,

और ढाल पर बिछे उस बोगनबेलिया के बगीचे को  
पार करते हुए

पुराने शहर की ओर उतर जाता है।

एक देवता की तरह निस्संग और निःस्पृह

वह अपनी समूची जिन्दगी और उसके सुख-दुखों को

पान की पोटली की तरह

एक छोटी सी झोली में डाले हुए,

हर रोज़ जाता है

किसी जनाकीर्ण मुहल्ले के धीरे-धीरे ढहते घर की ओर।

वह किसे देखता है और किसे नहीं

यह कहना मुश्किल है—

उसके चेहरे पर मुतमईन होने का भाव होता है

कि उसने रात की चौकीदारी ठीक से पूरी की।

वह बगीचे के घुमावदार रास्तों पर नहीं

खुद अपनी बनायी पगड़ण्डी पर चुपचाप चलता जाता है—

उसके पास शायद नहीं है शहर की बारदातों की खबर,

तन्दुरुस्ती बनाये रखने के लिए  
सुबह-सुबह चिकनी-चुपड़ी सड़कों पर घूमते  
खाये-पिये लोगों की खबर,  
चिड़ियों-पक्षियों, सूखी पत्तियों, रात की नमी और  
पंखुरियों के एक चक्त्ते पर सोयी आदिवासी मजदूरिन की खबर—  
पर कभी-कभार वह सिर ऐसे झटक ऊपर देखता है आसमान की तरफ  
मानो किसी बूढ़े ईश्वर की तरफ  
जैसे उसे हर हालत में अपने आदमी होने की पूरी खबर है।

1990

# मुक्ति

सबसे सुन्दर और भयानक बात यही थी  
कि शब्द का अर्थ शब्द ही थे। या कि हैं।

## प्यास

मैंने सोचा अँधेरे में गिलास होगा। अँधेरे में प्यास गिलास का आकार ले लेती है। अँधेरे में प्यास लगी थी तो अँधेरे में ही पानी होगा ऐसा गिलास होने के बारे में सोचने के पहले सोचा। अँधेरे में सब गड़गड़ हो जाता है : प्यास, पानी और गिलास और इन सबके ऊपर अँधेरा। या कि अँधेरा और प्यास, फिर पानी और अँधेरा, फिर गिलास और अँधेरा, फिर हाथ और गिलास और अँधेरा, फिर हाथ, गिलास, पानी, प्यास और अँधेरा। या कि सिर्फ अँधेरा—प्यास, गिलास, पानी और हाथ में रूप लेता हुआ। या फिर यह सब भी कहाँ : सिर्फ अँधेरा एक शब्द गिलास की तरह पानी से भरा हुआ और हाथ से प्यास तक पहुँचता हुआ। सिर्फ एक शब्द—भरा हुआ नहीं खाली, भरे जाने के लिए—अँधेरे या प्यास या पानी से।

1990

## रोशनी

रोशनी में डर लग रहा था। रोशनी से नहीं, इतना अधिक रोशन हो जाने से। घबराहट यह भी कि कहीं रोशनी होकर डर दूसरों को सुन्दर न लगने लगता हो। रोशनी बाहर थी : डर के अन्दर नहीं। इसीलिए उस पर भरोसा नहीं था। अपनी थी भी नहीं। उनकी, उम्मीद है रही होगी। वह सिर्फ डर पर नहीं और बहुत सारी चीजों पर पड़ रही थी—कोई संयोजन नहीं था। पर चीजों का, जिन पर वह थी और जिन पर वह नहीं थी, एक विन्यास अकस्मात् बन गया था जिनमें डर भी था—एक सिलसिले में पर अलग-थलग भी, थिगड़े जैसा, धब्बे जैसा पर, दुर्भाग्य से, चकाचौंध में। डर रोशनी में घुलमिल नहीं जाता। वह बघ्या, जिसे उस रोशनी से वैसे नहीं गुजरना था, न जाने कहीं से वहाँ आ गया और बिना ठिठके उस रोशनी में से, उस डर के बगल से ऐसे गुजर गया जैसे उनका वहाँ होना वैसा ही स्वाभाविक और नियत था जैसा कि उस सड़क का या उसके हाथ में फैसे खिलौनों का। रोशनी को डर लगता रहा। डर को रोशनी लगती रही। बघ्या, जो रोशनी और डर के विन्यास में शामिल नहीं था, चला गया तो जो बचा वह भी चला गया, छूटा नहीं।

1990

## दरवाजा

दरवाजा खुल सकता था। कोई खोले तभी नहीं। अपने आप भी, क्योंकि पूरी तरह बन्द नहीं था। किसी ने किया ही नहीं। सबको जाने की जल्दी होती है, ठीक से बन्द करने की नहीं। जाने के बाद दरवाजा भुला दिया जाता है। अगर न जाते और वहीं बन्द या धिरे रहते तो दरवाजा बना रहता—उसका ख्याल रहता। दरवाजा : धिरे हुए को रोकता है और अनधिरे हुए को अन्दर आने से धामता है। दरवाजा न हो तो घिरा-अनघिरा गड़मड़ हो जाये। आवाजाही दरवाजे से होती है : पर फिर भी थोड़ा सा बाहर अन्दर और थोड़ा सा अन्दर बाहर फिसल ही जाता है क्योंकि दरवाजा कभी पूरी तरह से बन्द नहीं होता। हम ऐसा करना जानबूझकर भूल जाते हैं।

1990



## चिड़िया

चिड़िया कब डाल पर आकर बैठी देखा नहीं। सब कुछ, आँखें रहते भी, कहाँ देखते हैं ? देखा तब जब डाल पर चिड़िया आकर बैठ गयी। अलग से न डाल देखी, न चिड़िया। अगर वह चिड़िया उस डाल पर न बैठती तो न वह डाल देखते, न वह चिड़िया। देखी तो डाल पर चिड़िया, वह चिड़िया उस डाल पर उस क्षण, वहाँ से, पर नहीं देख पाये वे आँखें जिन्होंने यह सब देखा। जो देखता है अपने को नहीं देख पाता। देखना दूसरे को देखना है, अपने को नहीं। पर नहीं देखी असंख्य डालें, उन पर बैठों-न-बैठों असंख्य चिड़ियाँ। आँखों को पता है वे क्या देखती हैं, इसकी खबर नहीं कि क्या-क्या नहीं देखती हैं। देख नहीं पातीं। देख नहीं सकतीं। देखना नहीं चाहतीं।

1990

## अनादि-अनन्त

एक था अनादि, एक था अनन्त। अनादि को शुरू में रहना पसन्द नहीं था, अनन्त को आखिर में। पर अगर शुरू न हो तो आखिर नहीं हो सकता था। बीच का मामला उलझा हुआ था : शुरू न हो, आखिर न हो तो बीच कैसे कहाँ हो ? होना सब चाहते थे पर कहाँ यह तय नहीं हो पा रहा था। एक बार अनादि ने सोचा कि जो अनादि है वही तो अनन्त होगा। अनन्त को लगा कि जो अनन्त है वही तो अनादि होगा। दूसरे की जरूरत नहीं जान पड़ती हरेक को ऐसा लगा। पर दूसरा न हो तो पहला कैसे हो ? यह सिर्फ संख्या का तर्क नहीं था। बीच की वैसी ही दुर्गति थी : उसे दोनों नहीं पूछते थे। एक दिन अनादि और अनन्त ने सोचा, ऊबकर कि छुकछुक गाड़ी का खेल खेले : एक दूसरे के पीछे हो लिया और वे गोल घूमने लगे—तब से अनादि के पीछे अनन्त के पीछे अनादि के पीछे अनन्त के पीछे अनादि के पीछे अनन्त खेल रहे हैं, अपनी ठीकठीक जगह न हो पाने की ऊब मिटाने के लिए।

1990

## पीछे-आगे

कोई पीछे आ रहा था। आ नहीं रहा था पर लग रहा था कि आ रहा है। जरूरी बात है लगना, आना नहीं। आगेवाले को देखकर या महसूस कर कि कोई आगे है, डर नहीं लगता। पीछेवाले से लगता है। पता नहीं होता कि आगे कौन है, कैसा है, क्यों है पर फिर भी आश्वस्ति होती है कि आगे है और पलटकर शायद ही हमला करे। कर भी दे तो उसे पलटते देखने का और उसके हमले के लिए तैयार होने का, उसे जवाब देने का समय और अवसर होगा। पर पीछेवाले का भरोसा नहीं किया जा सकता। कौन जाने वह सिर्फ धर दबोचने के लिए ही पीछे चल रहा हो। वह अचानक कुछ कर बैठे तो सम्भलने या प्रतिरोध करने का समय ही नहीं मिलेगा। आगेवाले से यह उम्मीद भी होती है कि वह रास्ता जानता होगा, उसके खतरों से परिचित होगा। पर इसी से तो डर लगता है कि पीछेवाला आगेवाले से उम्मीद करता है जबकि आगेवाला पीछेवाले से डरता है। उम्मीद से डर और डर से उम्मीद और तुरा यह कि ऐसे ही रास्ता कट जाता है, हम कहीं पहुँचें या न पहुँचें।

1990

## दीवार पर शब्द

दीवार पर कुछ लिखा था। नारा या मंत्र या गाली, क्या फर्क पड़ता है ? क्योंकि थे तो शब्द ही। कोई निजी सन्देश नहीं। बल्कि सबके लिए। लेकिन सब वहाँ से गुजरते हुए उन्हें पढ़ते नहीं थे। कई बार तो वह खोंचेवाला भी नहीं जो उसी दीवार के सहारे बैठकर मूँगफली बेचता था। दीवार पर धूमिल होते हुए शब्द और उनसे लापरवाह गुजरते लोग और उनके ठीक नीचे आराम से बैठा खोंचेवाला। पोथी, शिलालेख, पुस्तकों और अखबारों में रहनेवाले शब्दों को यह अटपटा, मगर, नहीं लगा। उन्हें किसी भी अवकाश में फेंक या लिख दिये जाने का अभ्यास था। वे अक्षर थे। भिट्टे जाते अक्षर। उनका अर्थ उनमें नहीं था जैसे कि मूँगफली के छिलके के अन्दर दाने होते हैं। उन्हें फोड़ो या चटकाओ तो अर्थ नहीं, और शब्द निकलते थे। सबसे सुन्दर और भयानक बात यही थी, उस दीवार की इबारत के सिलसिले में, कि शब्द का अर्थ शब्द ही थे। या कि हैं।

1990

## सुबह

सुबह थी। उजाले, हलकी सुगबुगाहट और जागरण के साथ। पर सबके लिए नहीं। घूमनेवाले अंधेड़ों, स्कूल जानेवाले बच्चों के लिए थी : चिड़ियों-तोतों के लिए थी और शायद दूर तक फैली हुई हरियाली के लिए। वनस्पतियों और वृक्षों को भी शायद पता था कि सुबह हो गयी है। पर भेज को, गिलासों-तश्तरियों को, कागजों के पुलिन्दों और गरम मसालों को कहाँ पता था कि सुबह है। उन्हें कभी पता नहीं चलता। अचार को कोई नहीं बताता कि सुबह हो गयी है और उसे कुछ करना चाहिये—उदाहरण के लिए कुछ देर तेल-नमक से बाहर घूम आना चाहिये। मिट्टी के गहरे अँधेरे में डूबी जड़ें नहीं जान पातीं कि ऊपर-बाहर धूप खिल रही है। सुबह सबकी सुबह नहीं है : कुछ के लिए कभी सुबह नहीं है। कुछ के लिए कोई सुबह नहीं है। समय भी सबके लिए नहीं है। कुछ समय के घेरे से ऐसे बाहर पड़े रहते हैं जैसे हों ही न। या कि समय ही न हो।

1990

## खेल

जानने का खेल पुराना है और न जानने का खेल भी उतना ही पुराना है। कुछ ने पहला खेल शुरू किया तो बाकी कुछ ने दूसरा। कोई भी खेल दूसरे किसी खेल के जवाब में नहीं होता। फिर एक कठिनाई भी है। कोई भी खेल अपने से बाहर किसी उद्देश्य के लिए नहीं हो पाता। जानने का खेल अपने से बाहर कुछ जान नहीं पाया। न जानने के खेल का भी यही हथ होता रहा। दोनों के खिलाड़ी और पाली, मैदान और दर्शक बदलते रहे हैं। असल में खिलाड़ी पुराने पड़ते जाते हैं, कुछ नियम भी घिस जाते हैं • पर खेल पुराना नहीं पड़ता। जो जानने का खेल खेलता है उसे मालूम होता है कि न जानने का भी खेल खेल सकता है और इसका उल्ट भी उतना ही सही है। जो जानने और न जानने के दोनों ही खेलों से अलग फंस पर बैठे ताकते रहते हैं या भूलेभटके इस या उस खेल के नजदीक आ जाते हैं उन्हें दोनों ही खेल दूर से अच्छे लगते हैं : जानने का और न जानने का। उनका सुख इसमें होता है कि उन्हें स्वयं खेलना नहीं, बल्कि दूर से खेल का मजा भर उठाना पड़ रहा है।

1990

## बच्चे

दो छोटे बच्चे थे, स्कूल जाते हुए, अपने बस्ते लादे और पोशाक में। उस भीड़-भाड़ वाली सड़क पर एक-दूसरे को सहारा देते हुए। वे अभ्यस्त थे बिना किसी अघट के हुए। उस समय सड़क पर अक्सर भागदौड़ होती थी स्कूलों को बच्चे पहुँचानेवाली गाड़ियों और डिपो से दूध ले जानेवाले नौकरों की। पता नहीं कहाँ से उस सड़क के उस मुकाम की ओर एक दुर्घटना घुपघाप चल रही थी कई दिनों से। कोई नहीं जानता कि उसने यही सड़क, यही क्षण क्यों चुन रखे थे और फिर वही दो बच्चे। जब वह आयी तो उन दो के बगल से बालबाल बघती हुई निकल गयी और फिर उस पेड़ को घेरे बम्बे से टकरायी और इतनी जोर से उछली कि कोई चीज़ एक और दूसरे के ठीक बीच गिरी। छपाक से। दोनों चीखे और दोनों ने पाया कि उन्हें कुछ नहीं हुआ सिवाय इसके कि उनके सामने वह हुआ जो उनकी उमर के योग्य न था। वे अभी न जानते तो बेहतर था। पर जब जान ही गये तो उनके गरीबी से अनाहत बालघेहरों पर अगले दिन भय या आशंका की कोई छाया नहीं थी। उनकी गरीबी के अनुभव ने उन्हें पहले से उनके अबोधपन के बावजूद उन्हें इसके लिए तैयार कर रखा था। उन्हें बड़े होने पर पता चला कि गरीबी बहुत सारे अमंगलों से निपटने की अबोध सी तैयारी भी है।

1990

## चमकतार

खिड़की से बाहर अँधेरा था। अगर बरसों पहले बीना-कटनी पैसेजर के धई क्लास के डिब्बे में बैठा, सुबह हो रही हल्की सी रोशनी में गिरती बारिश को ताकता हुआ किसान होता तो बुन्देली में कहता : कैसा चमकतार बरस रहा है। पता नहीं यह शब्द, यह चमकते तारों से बना शब्द, पहले था भी या नहीं। उस किसान ने अनायास ही उसे गढ़ दिया और उस सुबह की दहलीज पर छोड़ दिया। उसके पास और काम था। उसे कहीं जाना था। अपनी बाकी जिन्दगी बिताना थी। शब्द युवा कवि को, जो संयोग से उसी डिब्बे में बैठा छुट्टियों में अपने घर जा रहा था, मिला। वह उसे दो-तीन कविताओं में ले गया। पहली बार तो बनारस के जानकार प्रफरीडर ने उसे सुधारकर चमकतार से चमकदार कर दिया और मन ही मन नये कवियों के हिज्जे तक ठीक न आने पर तरस खाया। रेल के भागते डिब्बे से दो कविताओं और प्रेस के अँधरे कमरों तक वह शब्द, बुन्देली का, खड़ी बोली में पहुँचा और रम गया। कोश तक उसे कोई नहीं ले गया और उसे पता भी नहीं था कि कविता के पहले कोश में जाना चाहिये।

बहरहाल, खिड़की के बाहर अन्धकार था। लीजिए, वह छूट गया इस सपाट गद्य से हालाँकि वहीं जन्मा था।

खिड़की के बाहर चमकतार अँधेरा था। है। हो सकता है।

1990



## पुलिया पर दो आदमी

पुलिया पर दो आदमी बैठे थे। एक बीड़ी सुलगाये था और दूसरा हाथ हिलाकर कुछ कह रहा था। पुलिया के नीचे घास थी और उस पर से एक छोटा सा नाला बह रहा था। उसमें पानी था और कुछ कीड़े-मकोड़े भी थे : कुछ तैरते हुए और कुछ किनारे बिचरते हुए। इन दो को इन सबकी न खबर थी, न परवाह। वे तो बैठकर सुस्ता और बतिया रहे थे। पुलिया न होती तो कहीं पार्क की बैच या सड़क के किनारे की कोई और जगह हो सकती थी। वे पहली बार ही पुलिया पर बैठे थे—इस पुलिया पर। पर उसमें उन्हें कोई अनोखी बात हो ऐसा नहीं लगा था। दरअसल पुलिया उनके लिए संयोगवश थी। उसके आसपास की और उनके द्वारा अनदेखी दुनिया भी संयोगवश थी। वे भी संयोगवश थे और उनका उस तरह वहाँ मिलना भी संयोग की ही बात थी। इनमें से कुछ भी पहले से तय नहीं था। यह कहना मुश्किल है कि कौन पहले था : वे या संयोग। यह भी संयोग ही था कि वे दिखे, वहाँ बैठे हुए और संयोग से आज इन शब्दों में याद आये—याने तब जब वे संयोग और याद और शब्दों से कहीं दूर जा चुके थे और शायद अब साथ भी नहीं हैं। कम से कम उस पुलिया पर तो नहीं बैठे हुए हैं। या किसी भी पुलिया पर।

1990

## दौआ बाबा

राजापुर गढ़वा में अभी भी शायद बूढ़ों को उनकी याद हो। वे एक लँगड़े किसान थे। लँगड़े बाद में हुए, किसान पहले से थे। रेल में चढ़ते पैर फँस गया था सो लँगड़े हो गये थे। लाठी टेकते हुए चलते थे। खेत जाते थे, ढोर-डंगर देखते थे और बहुत अच्छी ढोलक बजाते और गाते थे। अक्सर भजन और अन्य पद्य। गाँव में होली जलती थी। सन की पूलें बाँधकर सब लोग होली में "अलैया बलैया सरसों के पौड़े जाय" कहकर डालते थे, आहुति की तरह। दौआ बाबा भी। फिर अगले दिन गाँव भर के लोग होली खेलते और मण्डली बनाकर गाँव के सब टोलों में घूमते। नायक होते गले में ढोल लटकाये दौआ बाबा। फिर न जाने कब वे ढोल बजाकर नाचने का निश्चय करते। तभी उनके हाथ से लाठी छूट जाती। वे उसे किसी और को थमा देते और लँगड़े होने के बावजूद बिना किसी सहारे के ढोल बजाते हुए नाचने लगते। नाच-नाच में उनकी पैर की लम्बाई बढ़ जाती। वे पूरे हो जाते और नाचते रहते : होली में पूर्णांग होते दौआ बाबा। इस अचरज को अपने सामने होते सब देखते और देवताओं का आभार मानते। कोई नहीं जान पाता कि वर्ष में एक बार पूरे हो जाने के लिए दौआ बाबा वर्ष भर पूर्णता की इच्छा को कैसे जिलाये रखते थे। पूरी इच्छा होती है, पैर नहीं। भले ही दौआ बाबा का ही क्यों न हो। कभी-कभी इच्छा को हम देवता कहकर भी पुकारते हैं।

1990

## शुभस्रवा

एक ठो नदी का नाम : शुभस्रवा । उल्लेख पुराण में । प्राचीन नदी : पता नहीं किस वनप्रान्तर में बहती है । कैसी वनराजि है उसके तट पर : कौन सी निर्झरणियाँ उसमें आकर लीन होती हैं । कहाँ है उसका उद्गम : किठना सूक्ष्म और लगभग अलक्षित । आरंभ में क्षीणतोया । धीरे-धीरे नदी का आकार लेती हुई । जल भरी, जलवनस्पतियों भरी, मछलियों भरी । स्वरपूरित और रूपतरंग से उच्छल्ल । बचपन की नदी : प्राचीनों के यहाँ युवा नदी । देवताओं से अस्पृश्य नदी । भूगोल से अछूती नदी । सिर्फ शब्द की नदी । शब्दसंचय से बनी नदी । पवित्र और उज्ज्वल के पास से बहती और लोप होती नदी । शुभस्रवा पर अनामिका नदी । देवशिशु की पोथी में धम गयी नदी । असंभव, अन्तःसलिला, लुप्त नदी । शुभस्रवा में नदी : हर नदी में नदी । पुराण से बढ़कर इन शब्दों तक आती नदी : शुभस्रवा ।

1990

## पुस्तक

पहले यह पुस्तक नहीं थी। कहीं नहीं। न किसी ग्रन्थागार में, न दूकान में और किसी के अँधेरे कमरे में। किसी को कोई अनुमान नहीं था कि वह हो सकती है। किसी को शायद उसके हाने की आवश्यकता भी नहीं थी। उसमें विन्यस्त सारे शब्द, लगभग सभी, पहले से ही थे। सिर्फ कोश में नहीं, दूसरी पुस्तकों में। दूसरी पुस्तकें पहले से थीं। जब इस पुस्तक में इन सारे शब्दों को एकत्र किया गया तो शब्दों को आश्चर्य हुआ, दुख नहीं। अपने बहुत पहले से और बहुत दिनों से होने के बावजूद उन्हें न जाने क्यों लगा कि मानो उनका जन्म अभी इस पुस्तक के बहाने ही हो रहा हो। वे कुछ चकराये पर कहा मानकर उस पुस्तक में चले गये और फिर अपने पुराने अनुभवों और स्मृतियों को बुलाने लग गये। पुस्तक में इसके लिए अवकाश था क्योंकि उन्हें वहाँ एकत्र भर किया था, उन्हें बन्दी नहीं बनाया था। उसने दूसरी पुस्तकों से कोई झगड़ा या हुज्जत भी नहीं की। जो थोड़ी सी जगह धूल के झा जाने से बच रह गयी थी वह उसी पर काबिज हो ली। बूढ़ी-ऊँघती और सोयी पुस्तकों में से कई को उसके आने और वहाँ बैठ जाने का पता ही नहीं चला। वेसे इस पुस्तक का अन्ततः और पहली बार होना दूसरों के जानने या मानने पर निर्भर नहीं था। वह नहीं थी। पर अब है। आगे भी रहेगी। एक बार हो जाने के बाद वह अनन्त तक बनी रहती है, कोई इस रहस्य को जाने, या न जाने।

1990

## घर-1

वहाँ घर होगा इसकी कोई उम्मीद नहीं कर सकता था। वह भी एक कोई घर नहीं, न कि घरों का एक समूह बल्कि अपना घर। उस बियाबान में जहाँ पहुँचने के पहले सारी उम्मीद मिट चुकी थी। जब बिल्कुल हताश थे तो यकायक उम्मीद की तरह वह घर दीखा। याद नहीं कि पहले उम्मीद आयी कि पहले घर दीखा। लगा कि अगर घर है और उस भटकें हुए रास्ते पर ही इतना पछन्ताते हुए हम चल रहे थे तो फिर इस बियाबान का कोई मतलब नहीं। घर था तो एक तरह से बियाबान को ओझल करते हुए। बेमेल भले हो पर बियाबान था तो घर दीखा तो यह नहीं कि बियाबान ओझल हो गया हो। घर और बियाबान को, अचरज की तरह, अचानक उनके एक साथ होने को सम्हालकर बचाती हुई उम्मीद थी। फिर हमने पाया कि पक्क चिड़िया भी थी और मुहल्ले की पुगनी बिल्ली भी। फिर रेत और उजाड़ भी था निचाट। बियाबान से जूझता घर था और उसे घेरता बियाबान था। जब तक उम्मीद थी कोई भी दूसरे के बिना न था।

1990

## घर-2

एक घर बनायेंगे, अपने बचपन की स्मृतियों और युवा स्वप्नों से। पता नहीं घर के लिए कहाँ जगह मिलेगी। और कहीं नहीं तो शब्दों में ही सही—वहाँ एक बार मिल गयी तो फिर छिनेगी नहीं और अनन्त काल तक अपने ही पास रहेगी। ईट-गारे के घर में हम सबको नहीं बुला सकते—सब आ जायें पुरखे, रिश्तेदार, दोस्त और दुश्मन तो अँटेंगे नहीं। पर शब्दों में बने घर में जो चाहें और जितने चाहें सो आयें। न चोरी का डर, न चौकीदारी की जरूरत। घर होगा अद्वितीय पर अकेला नहीं, एक घर दूसरे घर का हाथ थामे हुए। असीम के पड़ोस में हमारा छोटा सा घर—ध्वनित-स्पन्दित पर अदृश्य और फिर भी इतना पास कि बिल्कुल मन में ही हो—घर। हम एक घर बनायेंगे।

1990

## देवता

कोई मन्दिर नहीं था : पुराना टुटहा देवाला भी नहीं। न कोई चौतरा या सिन्दूरसना पेड़। कोई भव्य शान्ति भी नहीं थी वहाँ। पर गुदड़ियों से अपनी अदृश्यता को ढँक या छिपाये देवता था। बूढ़ा-पुराना-सयाना। धीरोदात्त सिर्फ किसी पुराणगाथा में उल्लिखित, पूरी तरह से तजा और भुलाया जा चुका और सर्वथा अनुपासित देवता था। इमली के पेड़ के नीचे खेलती दो बच्चियों ने उसे देखा तक नहीं था। वह न खेल के योग्य था, न दया के। पता नहीं किस्स मन्त्रपूत क्षण में उसका उद्भव हुआ था। होने के बाद न होना देवता के बस में न था। इसलिए यद्यपि कुछ नहीं बचा था न पहचान, न अर्चना, न शक्ति, न अभिशाप-वरदान, देवता था बचा हुआ। निश्शेष हो जाने की दैवी असमर्थता के कारण।

1990

## बर्बर

वे रथ पर आते हैं, अश्वारूढ़ होकर आते हैं और कभी-कभी देखने को निहत्थे आते हैं। वे पताकाएँ फहराते आते हैं और कहते हैं कि हमें शताब्दियों पहले की पवित्रता और शुद्धि पर वापस जाना चाहिए। वे आते हैं व्यापारियों की तरह और अपनी मनियारी सजाते हैं। वे आते हैं शताब्दियों पहले के अन्याय का बदला लेने की बात करते हुए। वे आते हैं अपनी पहचान बनाये रखने का औचित्य दर्शाते हुए। वे आते हैं कीर्तन करते हुए, वे आते हैं भजन गाते हुए। फिर वे मारते हैं, फिर वे तोड़ते हैं, फिर वे नष्ट करते हैं। वे आते हैं आपके धीरज की सीमा आपको बताते हुए। वे छा जाते हैं, वे रँग देते हैं सबको एक रंग में। वे जगाते हैं डर। वे उकसाते हैं, वे दबाते हैं। वे आते हैं : हम तोरण सजाते हैं, बन्दनवार लगाते हैं, फूल बरसाते हैं। वे हमें पुतलियों की तरह, बिना रामगोसाँई हुए भी, नचाते हैं। हम हतप्रभ उन्हें नष्ट करते ताकते हैं। वे हमें अपने में अनायास ही बदलते हैं और फिर आश्वस्त वापस लौट जाते हैं। वे बर्बर हैं—हमें बर्बर छोड़कर वापस चले जाते हैं। फिर बहुत दिनों तक नहीं आते हैं। आने की जरूरत ही नहीं पड़ती।

1990



## विजेता

हमें आक्रान्त करता हुआ वह आयेगा। वह हमें परास्त करेगा, उसके लोग लूट-मार करेंगे। हम सिर झुकाये, लज्जित, उसके सामने खड़े होंगे। हम उसे ठीक से देख भी न पायेंगे, वह ऐसी विजयपताकाओं और जय-जयकारों से ढँका होगा। वह विजेता है, ऊपर होगा। हम नीचे और झुके हुए होंगे। वह हममें से किसी को नहीं देखेगा : वह हम सबको एक साथ एक बड़ी संख्या की तरह इकट्ठा देखेगा। वह जीतकर जाना चाहेगा। हम उरारो यहीं रह जाने और हमारा स्तर सुधारने का अनुरोध करेंगे। वह कुछ दिन रुकने का आश्वासन देगा और रुक जायेगा। फिर धीरे-धीरे उसे यहीं अच्छा लगने लगेगा और वह हमेशा के लिए यहीं रह जायेगा। फिर वह हमें कभी चौक-बाजार, ब्याह-शादी, दाबे-कहवाघर में मिलने लगेगा। वह हमे अपने बचपन के किस्से और जवानी की वीरगाथाएँ सुनायेगा और धीरे-धीरे हममें से ही एक हो जायेगा। सिर्फ उसका विजयचौक बना रहेगा। उसके द्वारा चौड़ी की गयी सड़कें और बेहतर नाली व्यवस्था कई दिनों तक याद रहेगी। हम फिर पहले जैसे ही हो जायेंगे, उसे भी अपने में मिलाते हुए।

1990

## हवा

तीसरी सदी के एक हिमशिखर से चली हवा : वहाँ कैसे पहुँची और कब याद नहीं। मलयानिल बनी, औंधी, चक्रवात, बगूले और झड़ावात बनी। पर चलती रही . न थकी, न रुकी। कहाँ जाना है यह भी उसे पता नहीं, बस चलती रही। भरे-पूरे गृहस्थों के आगमपास और वनप्रान्तर में सुखी लकड़ी समिधा के लिए बटोरते साधुओं के ऊपर से। नदियों, झरनों से भाँगते हुए। जब कोई देख नहीं रहा था तो बन गयी लहलहाते हरे वृक्षों का एक झुरमुट। ठहरी रही और सुस्ताती रही। रसायन बन धरती में प्रवेश करती रही। धूप बनकर छायी रही। फिर चुपके वापस हवा बन गयी। उसके लिए न समय और न सदियों। उसके लिए यों ही अनदिखे लगातार चलना, रूप बदलना और फिर चल देना . बाल बिखेरते हुए, स्पर्श बिखेरते हुए, आवाजें और गान बिखेरते हुए, पुकार और आहट बिखेरते हुए। हवा हो जाना, हवा होते रहना। उसके लिए न कोई आरम्भ, न कोई अन्त . बस होने का अनादि अनन्त मध्य। देवताओं की राख, प्राचीन रेत, बरसात में मिटटी की साँधी गंध लिये हारे-थका के परीने सुखाती हुई और विजेताओं का गरम थप्पड़ रगीद कर भागती हुई हवा।

1990

नहीं

पता नहीं था कि क्या करना है या कहाँ जाना है ? सोचने का वक्त भी नहीं था। वक्त तो था पर इच्छा नहीं थी। इच्छा तो थी पर हिम्मत नहीं थी। कोई वहाँ नहीं जाना चाहता जहाँ मालूम न हो कि कहाँ है ? कहीं नहीं से भय लगता है। कुछ नहीं से भी। अक्सर नहीं से भी। इसलिए बिना तैयारी के चल पड़े। नहीं, थोड़ी सी तैयारी थी। कुछ हाथ लगेगा इसकी आशा नहीं थी। कहीं पहुँच ही जायेंगे इसका आश्वासन नहीं था। कहीं कुछ है जिस तक पहुँचना या जिसे पाना चाहिये ऐसा भरोसा भी नहीं था। इतने सारे नहियों के बीच या उनसे घिरे चलना कठिन था लेकिन कोई और विकल्प भी नहीं था। ऊहापोह था, दिग्भ्रम था, ग्लानि थी, पश्चात्ताप था पर विकल्प नहीं था। यह भी एक नहीं ही था। चलते रहने का हठ था या विवशता। निश्चल भी रहा ही जा सकता था। पर दूर एक कौध थी, एक लपक थी—यकायक आलोकित हो जाने की संभावना थी। थी भी और नहीं भी थी। बहुत उलझन थी। झिलमिल में गोधूलि में एक पगड़ण्डी थी जिस पर पहले कोई नहीं गया था। हमने सोचा था कि उस पर हमें कोई नहीं देखेगा। वह नहीं की पगड़ण्डी थी। नहीं की पगवट नहीं की वीथिका। नहीं की गली। हम इतना चलने के बाद अन्ततः नहीं तक ही तो पहुँच पाते हैं।

1990

## रास्ता

हम जहाँ पहुँचे हैं वहाँ अप्रत्याशित तो कुछ नहीं है पर हमने यह सोचा नहीं था कि हम यहाँ पहुँचेंगे। हमें जो रास्ता मिला उस पर हम चलते रहे। कुछ और विकल्प है या संभव है हमें खबर ही नहीं थी। कोई दूसरा रास्ता हमें दिखा भी नहीं। अगर था तो कम से कम हमसे तो ओझल ही। हमें पछतावा नहीं है : दूसरे रास्ते पर भी इतना धूल-धक्कड़ होता और शायद ऐसी ही थकान। उस पर भी लुटेरे होते और छायादार पेड़। हो सकता है धूप कम रहती या कि सरायों में जगह कुछ ज्यादा। फटे जूतों को दुरुस्त कराने का शायद ज्यादा कारगर इन्तजाम होता। पर अगर उस रास्ते भी पहुँचना नहीं था, जिसमें कुछ भी अप्रत्याशित नहीं है, तो फिर क्या फर्क पड़ता है कि किस रास्ते हम आये ? सच पूछो तो यहाँ तक या कि कहीं तक यह या कोई रास्ता पहुँचता है। इसकी हमने उम्मीद ही नहीं की थी। अगर सामने था और चलना था सो चल पड़े। अब यहाँ पहुँच गये हैं तो लग सकता है कि यहाँ पहुँचने के लिए चले थे पर ऐसा था या है नहीं। जो चल रहे हैं वे ऐसे ही चल रहे हैं और किसी सयाने ने अब तक नहीं बताया है कि कहीं पहुँचने के लिए चलना उजर की बात है। जो रास्ता इधर से उधर जाता है वह क्या दरअसल न-कहीं-से-न-कहीं-तक भी नहीं जाता है ?

1990

## उत्तरगाथा

हमारा डेरा लुट चुका है। कुछ भी बাক्री नहीं रहा। जिस हाकिम ने लूटा उसका हक रहा होगा। हम उसकी शिकायत करने नहीं आये हैं। हमें पता है कि डेरे रोज-ब-रोज लुटते रहते हैं—यही यहाँ का ररमोरिवाज है। हमें इसका मलाल नहीं है कि तुम्हारे से पहले हमारा डेरा लुटा। हमारे-तुम्हारे सबके डेरों का इसी तरह लूटा जाना हथ है—गिले-शिकवों से कुछ हासिल नहीं। लुटने के बाद जो बचाखुचा था वह राख हो चुका। हमारे घेहरे पर लूटे जाने की धूल और जल जाने की राख दोनों हैं। हम अपना घर फूँक कर तुम्हारे पास तमाशा देखने नहीं आये हैं। दरअसल हम आये नहीं हैं, हमें किसी ने, उस हाकिम ने भेजा भी नहीं है। धूल और राख तो उड़ती है—उसे कहीं भेजा या पठाया नहीं जाता। हमें तुम्हारे लुटने-फूँकने का इन्तज़ार भी नहीं है। हम तो अब एक भटकता हुआ ओझल सा डेरा हैं जिसे कहीं ठौर नहीं है। यहाँ हैं तो सिर्फ इस इत्तफ़ाक़ से कहीं और नहीं हैं। हम नहीं हैं और सिर्फ उसके नज़दीक खड़े हैं जो नहीं होगा। हमारा डेरा लुट चुका है।

1990

## सरहद

हम उस तक पहुँचे : वैसे न हमको पता था कि वह सरहद है और न उसको । उस तक अक्सर कोई जाता नहीं था । सबको वहाँ तक पहुँचने के पहले ही बिलमने का कोई न कोई कारण मिल जाता था । कुछ अस्पष्ट सा आभास रहता था कि वहाँ या उसके आगे वह है । उस तक जाकर या उसे लौंघकर देखना ज़रूरी नहीं था । हम जब चले तो हमें भी इसका कोई अन्दाज़ नहीं था कि हम उस तक जा पहुँचेंगे । पर जब पहुँच गये तो पहली जिज्ञासा यही हुई कि क्या यह वही है । फिर प्रश्न उठा कि उस तक पहुँच कर क्या करें : उसे मानकर वापस लौट जायें या कि उसे अनदेखा कर आगे बढ़ जायें । पहला विकल्प संयम और किसी हद तक अपनी सीमा के स्वीकार का था । दूसरा उत्साह और जोखिम का । सरहद इन दोनों से अप्रभावित थी । आप उसका अतिक्रमण किये बिना लौट जायें या कि उसका अतिक्रमण कर उसे पीछे छोड़ते हुए आगे निकल जायें इन दोनों बातों से कोई अन्तर नहीं पड़ता था । वह थी : जो था और जो हो सकता था उनके बीच खिंची हुई और जिसकी हद बाँधती थी उसे बेहद के मैदान में खुला भी छोड़ती हुई । वह सरहद थी और हम उस तक पहुँचे ।

1990

## वापस

मैं वापस जा सकता था। अपने बचपन में नहीं, उस मुहल्ले में जहाँ बचपन बीता था। उस मकान में जिसमें अब दूसरा या सातवाँ किरायेदार था। त्वचा की ही तरह शिथिल पड़ गये पृष्ठों की उन पुस्तकों के पास जो अभी भी याद हैं। वे अब कहीं नहीं हैं : इसी से उन तक वापस जाना कठिन नहीं है। उन शब्दों के पास जिनसे बने वाक्यसंयोजन अब काम के नहीं। कभी-कभी कुछ याद आते हैं खेल या झगड़े या भूखप्यास में बोले गये। पर अब उनसे कुछ नहीं होगा अगर उन्हें फिर से बोला जाये : न खेल होगा, न झगड़ा बढ़ेगा-निपटेगा, न भूखप्यास लगेगी-मिटेगी। कुछ शब्दों से एक बार ही कुछ काम लिया जा सकता है। वे बने रहते हैं पर आपके लिए बेकाम हो जाते हैं। मुगौड़ों की तीखी सुगन्ध, नाली साफ न हो पाने से फैली बरसात की दुर्गन्ध आदि पर वापस जाया जा सकता है। और वह कठचन्दन के सामने जो बड़ा सा छतनार मौलथ्री, नहीं बकौली का पेड़ था उसके भीने-भीने फूल तो अभी भी स्वप्नकथा में टपकते रहते हैं। अगर सपने में वापस जा सकता हूँ तो बचपन में भी।

1990

## अभिनय

कोई अभिनय नहीं कर रहा था। जो भी जो था, उसी के अनुरूप कुछ कर रहा था। ठेले पर सब्जी लादे सब्जीवाला सब्जी बेच रहा था : आलू, प्याज, अरबी, टमाटर और बेमौसम की कुछ तरकारियाँ। दाम थोड़ा बाज़ार से बढ़ाकर ज्यादा नहीं। घरैतिन बाहर आकर मनपसन्द सब्जी खरीद रही थी। अपनी नीले रंग की टोकनी में उसे डालते हुए। एक राहगीर साइक्ल पर जा रहा था, पीछे कैरियर पर खाली बोरे लादे हुए। मकान चूँकि एक-दूसरे से दूर-दूर पर थे, सब्जीवाले को काफी दूरी तय करना पड़ रही थी। वह इसलिए भी कुछ दाम बढ़ाता जाता था। दृश्य में हवा में होलते पेड़, दूर तक बिछी हरियाली, चहकती कुछ चिड़ियाँ और इन सब पर छाये क्वॉर की जल्दी ही असह्य हो जानेवाली धूप थी। सब कुछ ठीक-ठीक ही चल रहा था। पर दूर पुलिया पर बैठे बच्चे को, जो खेल-खेल में एक लकड़ी के टुकड़े को कभी कुछ, कभी कुछ बनाकर खेल रहा था, यह सब अभिनय लग रहा था। जैसे सब्जीवाला, उसका ठेला, उसकी सब्जियाँ, उसकी गुहार, वसंती रंग की साड़ी में लिपटी घरैतिन, कत्थई कमीज और खाकी पैट पहने जाता राहगीर, धूप, चिड़ियाँ, काले तनों और हरे पत्तोंवाले पेड़, धूप आदि अपने होने का अभिनय कर रहे हों, वह जो न हों वह होने का नाट्य कर रहे हों। किसी और को नहीं—पुलिया के नीचे जमा मनोरम कीड़ों, ऊपर छाये नीले आसमान, सबको झूकर अदृश्य बहती हवा आदि को ऐसा नहीं लगा, सिर्फ उस बच्चे को ऐसा लग रहा था।

1990



## हार-जीत

वे उत्सव मना रहे हैं। सारे शहर में रोशनी की जा रही है। उन्हें बताया गया है कि उनकी सेना और रथ विजय प्राप्त कर लौट रहे हैं। नागरिकों में से ज्यादातर को पता नहीं है कि किस युद्ध में उनकी सेना और शासक गये थे, युद्ध किस बात पर था। यह भी नहीं कि शत्रु कौन था। पर वे विजयपर्व मनाने की तैयारी में व्यस्त हैं। उन्हें सिर्फ इतना पता है कि उनकी विजय हुई। उनकी से आशय क्या है यह भी स्पष्ट नहीं है : किसकी विजय हुई सेना की, कि शासक की, कि नागरिकों की ? किसी के पास पृष्ठने का अवकाश नहीं है। नागरिकों को नहीं पता कि कितने सैनिक गये थे और कितने विजयी वापस आ रहे हैं। खेत रहनेवालों की सूची अप्रकाशित है। सिर्फ एक बूढ़ा मशकवाला है जो सड़कों को सींचते हुए कह रहा है कि हम एक बार फिर हार गये हैं और गाजे-बाजे के साथ जीत नहीं हार लौट रही है। उस पर कोई ध्यान नहीं देता है और अच्छा यह है कि उस पर सड़कें सींचने भर की जिम्मेदारी है, सच को दर्ज करने या बोलने की नहीं। जिन पर है वे सेना के साथ ही जीतकर लौट रहे हैं।

1990

## अनुपस्थिति

हम एक दिन ईश्वर के घर गये। उनसे वैसे कोई खास पहचान नहीं थी पर इतना नाम था उनका मुहल्ले में कि सोचा जब यहीं रहते हैं तो सौजन्य के नाते मिल आना चाहिये, कम से कम एक बार तो। वे वहाँ बहुत पहले से रहते हैं। बल्कि लोग तो यह मानते थे कि वे ही वहाँ सबसे पहले आये थे। उनका घर भी बहुत पुराना था हालाँकि अब हर साल उसमें कुछ रंगरींगन लग जाता है। तो जब हम पहुँचे तो खासी भीड़ और शोरगुल था : कनफोड़ संगीत भी, अधिकतर बेमुरा। लोग आपस में अधिक मिल रहे थे, उनसे बात करने, लगता था कि कम ही आये हैं। हमें प्रतीक्षा करना पड़ी क्योंकि उन तक सीधे पहुँचना आसान नहीं था। और जहाँ हमें खड़े होने को मुश्किल से जगह मिली थी वहाँ से वे दीख नहीं रहे थे। जब हमारी बारी आयी और हम पास पहुँचे तो हमने पाया कि दरअसल वे वहाँ हैं ही नहीं। हो सकता है कि बाकी सब को नज़र आ रहे हों और हमसे ही ओझल हो गये हों। इस रहस्य से या कि अपना ही भण्डाफोड़ न हो जाये इस डर से हम चुपचाप वहाँ से चले आये : इतने सारे लोगों को, जो आँखें झुकाये उनकी ओर जा रहे थे, अपनी-अपनी चिन्ताओं में डूबे हुए, हम किम मुँह से बताते कि वे वहाँ नहीं हैं। हो सकता कि कहीं सैर करने गये हों या कि वही कोन पर छुप कर हमसे लुकाछिपी खेल रहे हों। हम एक दिन ईश्वर के घर गये।

1990

## अँधेरे में

धीरे-धीरे रोशनी कम होती जाती है, आँखों की भी और कमरे की भी। अँधेरा बढ़ता जाता है। कम से कम इस कमरे में, अगर बाहर नहीं। एक बहुत मोटा बहीखाता है जिसमें, जितनी भी रोशनी है उसी में, हम सदियों से लिख रहे हैं अपने आसपास जो घट रहा है उसका हालचाल। हमें याद नहीं कि किसने हमसे यह करने को कहा था, किसने हमें यह जिम्मा सौंपा था। कोई कभी पूछने भी नहीं आया या आता कि काम कैसा चल रहा है। किसी ने आकर हम जो अब तक लिख चुके हैं उसे पढ़ा या जाँचा भी नहीं। ऊब होती है, थकान और चिढ़ भी। हमें कोई भ्रम नहीं है कि हम जो लिख रहे हैं सिर्फ वही घट रहा है। बूढ़ी आँखों को और इस खिड़की से सब नज़र भी कहाँ आता है। पर जो-जितना दीख पड़ता है हम दर्ज करते रहे हैं। अचरज सिर्फ इस पर होता है कि आत्मा के सुनसान में इतना घटता-जनमता और लड़ता-जूझता हारता-जीतता और समाप्त होता रहता है कि उसी का किस्सा बखानने के लिए यह खाता, ये शब्द और ग्याही, यह रोशनी और अँधेरा काफी नहीं पड़ते।

1990

## जंगल

घर हमारा शहर में था और फिर भी घर के पास जंगल था। यों शहर और जंगल बंमेल थे, शायद एक दूसरे के विरुद्ध भी। पर थे और हमारा घर उनके पास था। शहर में था, जंगल के पास था। बहुत सारे पक्षी आते थे जंगल से और बहुत सारी आवाजें शहर से। दोनों ही आकर हमारे घर की छत या उसकी मुँडिरोँ पर सुस्ताते थे। बिना किसी बैर के शहर और जंगल हमारे घर मिलते थे। कभी लगता कि कुछ हराभरापन टहल रहा है खिड़की के बाहर और कभी कि कुछ शरारतें बाहर घटलकदमी कर रही हैं। शहर के अन्दर भी कुछ-कुछ जंगल था जो सरहदें फाँदकर फैल जाना चाहता था। जंगल के मन ही मन में एक शहर बसा था जो घुपके से सड़कों-मकानों में घिर जाना चाहता था। हमारा घर हरी उन्मुक्ति और लिपे-पुते घिराव के बीच था : कभी स्थिर और कभी कौपता हुआ।

1990

## पुकार

अँधेरे में अकल्पनीय आनांक की तरह कोई पुकारता है। सड़क पर थककर ठेर हो जाने के पहले माँड़ से कोई पुकारता है। किसी अनाम सुदूर कन्दरा से, किसी अदृश्य गवाक्ष से, किसी असम्भव नदीतट से कोई पुकारता है। घाटी में चट्टान के पास उगे छोटे से बिरछे की किसी डाल से पक्षी की तरह और नदीजल में लुढ़कते जा रहे पत्थर की कातरता से कोई पुकारता है। भविष्य की एक शताब्दी की मेज पर जमा कागजों के ठेर से किसी अनाविष्कृत शब्द की तरह कोई पुकारता है। सारा पाथेय गँवा चुकने के बाद जब हम किसी अनजानी परछी में बैठे अपनी नियति पर विलाप करने को होते हैं तो कोई पुकारता है। जब सड़क पर अपने सामने हुई हत्या की गवाही देने से बचकर हम भाग जाना चाहते हैं, तो कोई पुकारता है। जब जीने के विन्यास में हम भटक रहे होते हैं तो किसी प्राचीन कवि की आवाज में कोई पुकारता है।

1990

## अचानक

जब वह क्षण आया तो बिल्कुल अचानक जिनके जीवन में वह आया उन्हें स्वयं इस अकस्मात् की कोई आशा नहीं थी। उस हरे-भरेपन में उस प्रस्फुटन का अवसर यों तो हो सकता था पर होगा यह किसी ने नहीं सोचा था। शायद उस क्षण को भी पता नहीं था कि अपनी सहज लय से उसे उस मुकाम तक पहुँचना होगा। निम्ननाभि था वह क्षण, पर यों कहीं नहीं था। उस शरीर से उस दूसरे शरीर के उस रसविभोर स्पर्श में उसकी संभावना हुई। यों वह बीत गया पर जैसे आकाशगंगा में लोप हो जाने के बाद भी नक्षत्र कहीं-न-कहीं बना रहता है वह भी बना रहा। उसे सिर्फ वे जानते और देख पाते हैं जिनके जीवन में वह विस्मय की तरह घटा था। चुम्बन का वह पहला क्षण और उसका आर्द्र स्मन्दन तिरोंहित नहीं हुए। वे लय हो गये जिसे प्रायः, नीरव ही, उनके शरीर गाते रहते हैं।

1990

## शुभाचल

उन्होंने कई पर्वतों की कल्पना की और कई नदियों की भी। बड़े, छोटे और मँडोले भी। पहले कल्पना में उन्हें खींचा, उनमें रंगरूप भरे। फिर पृथ्वी पर उन्हें बना दिया : उदयाचल, हिमाचल, विन्ध्याचल, गन्धमादन आदि। पर कुछ के बारे में या तो भूल गये, या उनके लिए पृथ्वी पर जगह नहीं मिली। वे कल्पना में ही रह गये। उन्हीं में से एक : शुभाचल। चित्ररथा और चित्रवहा नदियों को पृथ्वी पर न सही महाभारत में तो स्थान मिल गया। वेदस्मृति और वेदगंगा नदियों तक के बहने के लिए अवकाश निकल आया। पर कल्पना में ही अचल रह गया शुभाचल : या कि थोड़ा-थोड़ा शुभ उसने दे दिया हिमवन्त को, विन्ध्य और सह्याद्रि आदि को। पृथ्वी पर इतने पर्वत एक-दूसरे से पास या दूर पर कहीं नहीं शुभाचल : सिर्फ कल्पना में अकेला शुभाचल। हिमालय की हरीतिमा कम होती है, झुकती है विन्ध्यमालाएँ पर अचल और अडिग है शुभाचल क्योंकि पृथ्वी पर नहीं पुराणकल्पना में है शुभाचल। कल्पना में एक पर्वत शुभाचल।

1990

## ब्रह्मारण्य

वह सबसे अन्त में था। शब्द कूट गये, स्पर्श जाता रहा। रूप तिरंगित और रस का लोप हो गया। गन्ध भी नहीं बची। कूटन के उपाया की खोज में हम उस अण्य में पहुँचे : वह ब्रह्म का अण्य था। ब्रह्म का जगत्, ब्रह्म का उजाड़। वायु थी पर त्वचा को पता नहीं चला। ज्योति थी पर आँख देख नहीं सकी। अन्धकार, रश्मियूथ, मेघ-घटाई, वर्षा और तारामण सब थे पर देख नहीं पड़ा आकाश। उस आकाश का भी आकाश था। महाकाश। वह सबसे अन्त में था अण्य और आकाश। हम अकेले वहाँ पहुँचे। पर अगर इन शब्दों में वह स्मृति अन्तर्गित करना संभव है तो हम वहाँ भी नहीं पहुँचे। सब कुछ पीछे छोड़कर-गँवाकर सिर्फ शब्द लिये पता नहीं हम कहाँ पहुँचे। जहाँ पहुँचे वह ब्रह्म का अण्य नहीं था। जब तक शब्द शेष हैं ब्रह्मारण्य तक नहीं पहुँचा जा सकता। हमने यह शब्दों में ही जाना। अब तक शब्द हैं, ब्रह्म कहाँ, अण्य कहाँ ?

1990

• • •